
ШТО МЫ 


Як паведамлялася ўжо, 11-12 мая ў Доме пітаратара 
праходзіла навуксва-практычная канферэнцыя «Дзяржаў- 
насць беларускай мовы: праблемы і шляхі ажыццяўлен- 
ня», У мінулым нумары «Нашага слова» мы далі Зварот 
і Пастанову канферэнцыі. Сёння прапаноўваем фрагменты 
выступлённяў удзельнікаў канферэнцыі. На жаль, з-за аб- 
межаванасці плошчы нашага бюлетэня, мы не можам 


Канферэнцыю адкрыў кароткім уступ- 
ным словам старшыня Рэспубліканскай Ра- 
ды Таварыства беларускай мовы імя Ф. 
Скарыны Ніл Гілевіч. Ен падкрэсліў акту- 
альнасць і важнасць тэмы размовы на су- 
часным этапе развіцця перабудоўчых пра- 
цэсаў у рэспубліцы, напярэдадні ўвядзення 
Закона аб мовах у Беларускай ССР у 
дзеянне, і выказаў спадзяванне, што аб- 
меркаванне праблем і пытанняў на Канфе- 
рэнцыі будзе гранічна шчырым, зацікаўле- 
ным, прынцыповым і што зробленыя кан- 
крэтныя прапановы паслужаць выпрацоўцы 
ўрадавай праграмы па ажыццяўленні 
дзяржаўнага статуса нашае роднае мовы. 

Міхаіл Дзямчук, міністр народнай аду- 
кацыі БССР. 

У рэспубліцы прыняты Закон аб мовах, 
які зацвердзіў статус беларускай мовы як 
дзяржаўнай. І ў гэтым плане Закон паві- 
нен стаць тым стрыжнем палітычнага 
жыцця рэспублікі, вакол якога пачнецца 
адраджэнне культуры беларускага наро- 
да не на словах, а на справе. 

Асноўны фронт барацьбы за адраджэн- 
не нацыянальнай культуры пройдзе праз 
адукацыйную сферу. А гэта азначае, што 
праграма адраджэння нацыянальнай куль- 
туры павінна стаць асновай адукацыйнай 
палітыкі ў рэспубліцы. 

Сёння мы блізкія да разумення таго, 
што без адпаведнай нацыянальнай афар- 
боўкі, каларыту сістэма адукацыі безжыц- 
цёвая і бездухоўная, што толькі нацыя- 
нальная сістэма адукацыі, у поўныя сэнсе 
гэтага слова, мае перспектыву і права на 
жыццё. 





ПАКІНЕМ 


ДЗЕЦЯМ 


адраджэнне. 


Прыступаючы да ажыццяўлення моўнай 
адукацыйнай палітыкі, мы павінны” ўжо 
зараз добра сабе ўяўляць канчатковую 
мэту. 

Разглядаючы адукацыйную сістэму як 
піраміду, дзе ў аснове дзіцячыя ўстановы, 
для якіх не можа быць альтэрнатывы 
ў выбары мовы навучальна-выхаваўчага 
працэсу (ёй павінна стаць родная мова), 
а ў вяршыні -- вышэйшыя навучальныя 
ўстановы, будзе правільным, калі выкары- 
станне беларускай мовы будзе памян- 
шацца ад максімальна магчымых яе зна- 
чэнняў унізе піраміды да 70--8096 гэтых 
значэнняў у верхняй яе частцы. 


Вышэйшая школа павінна быць у меру 
адкрытай у адносінах да нацыянальнай 
спецыфікі, каб праз вышэйшую школу 
можна было б з належнай доляй упэў- 
ненасці прасачыць сумяшчальнасць нашай 
адукацыйнай сістэмы з адукацыйнымі сіс- 
тэмамі краіны і іншых дзяржаў свёту. 

Галоўная задача міністэрства адукацыі 
-- распрацаваць і прыступіць да рэалі- 
зацыі паэтапнага пераводу адукацыйнай 
сферы рэспублікі на нацыянальную аснову 
ў адпаведнасці з такой мадэллю. Такая 
праграма павінна абапірацца на тэрыта- 
рыяльныя --- абласныя, раённыя праграмы 
-- і праграмы навучальных устаноў усіх 
тыпаў. 

Галоўнымі такіх 


раздзеламі праграм 


павінны стаць: першае -- кадравае за- 
,беспячэнне навучальна-выхаваўчага пра- 
цэсу, другое -- арганізацыя навучальна- 


даць выступленні ўсіх прамоўцаў. Але спадзяемся, што 
тую атмасферу, якая панавала на канферэнцыі, чытач усё ж 
адчуе. Як адчуе і жаданне ўдзельнікаў канферэнцыі пра- 
цаваць не шкадуючы сіл на адраджэнне мовы, культуры, 
гісторыі нашага народа, на наша з вамі нацыянальнае 


выхаваўчага працэсу, трэцяе -- навуковае 
забеспячэнне рэалізацыі праграмы і чац- 
вёртае --- матэрыяльная база навучальных 
устаноў. 

Асаблівая складанасць у рэалізацыі За- 
кона аб мовах прыпадзе на бліжэйшыя 
2-3 гады, калі ў роўнай ступені неда- 
равальнымі будуць як пасіўнасць у рашэн- 
ні праблемы, так і наўмыснае, ці наіўна- 
паспешлівае фарсіраванне яе. 

Значную ўвагу ў гэтыя гады важна накі- 
раваць на тое, каб патрэба ў вывучэнні 
беларускай мовы была, па мажлівасці, за- 
даволена не толькі ў адносінах да груп. 
але і да асобных навучэнцаў і студэнтаў 

Неабходна як мага паўней задаволіць 
патрэбы настаўнікаў і выкладчыкаў у тым, 
каб яны маглі вучыць моладзь на белару- 
скай мове. 

У першыя гады рэалізацыі Закону мы 
павінны імкнуцца да таго, каб любыя па- 
расткі адраджэння мовы знізу, любыя пра- 
яўленні нацыянальнай самасвядомасці бы- 
лі падмацаваны адпаведнымі крокамі 
зверху -- гэта значыць, нашай адукацый- 
най палітыкай. 

Прыняты саюзны Закон аб мовах на- 
родаў СССР, да якога мы не можам не вы- 
казаць свае адносіны зараз, на гэтай кан- 
ферэнцыі. Тым больш, што нават папя- 
рэдняе знаёмства з ім наводзіць на тры- 
вожны роздум. Па некаторых пазіцыях, па 
трактоўцы пэўных атрыкулаў саюзны За- 
кон прынцыпова разыходзіцца з нашым 
рэспубліканскім Законам. : 

Зараз, калі мы хоць і з цяжкасцю, але 

ўсё ж пачалі рэалізоўваць Закон аб мовах 
у БССР, то артыкулы 6.7 саюзнага Закона 
могуць стаць увогуле перашкодай на шля- 
ху выканання рэспубліканскага, бо зноў мы 
вяртаемся да тэзісу аб мове навучання і вы- 
хавання дзяцей у школах па жаданні 
бацькоў. 

Аляесей Пяткевіч, кандыдат філала- 
гічных навук, старшыня Гродзенскай га- 
радской рады ТБМ: 

-.- Мы сабраліся ў вельмі цяжкі час, 
пасля прыняцця прэзідэнцкага закона аб 
так званай афіцыйнай мове. Практычна 
нам няма пра што гаварыць, калі будзе 
дзейнічаць гэты закон. Але мы сёння жы- 
вём у той палітычнай абстаноўцы, калі ўсё 
больш адчуваем сябе гаспадарамі на сва- 
ёй зямлі, усё больш самастойнымі людзь- 
міі таму гэта гаворка мае вельмі сур'ёзны 
сэнс. 

Я лічу, што мы сёння павінны ў вывадах 
нашай канферэнцыі, у пастанове ці ў рэ- 
залюцыі, запісаць неадназначна, што Закон 
аб мовах, прыняты Вярхоўным Саветам 
рэспублікі, павінен заставацца непаруш- 
ным, таму што ў адваротным выпадку 
гэта замах на вельмі дарагія, не толькі ў 
сэнсе, так сказаць, духоўным, а ў сэнсе па- 
літычным, на вельмі дарагія асновы жыц- 
ця рэспублікі. 

Што датычыць школы, якая ў нас мае 
быць беларускай, і якая па логіцы рэчаў па- 
вінна стаць беларускай ужо ў гэтым наву- 
чальным годзе, то гэта пытанне ў нас за- 
стаецца пакуль без руху. 

Лічу, гэту справу мы павінны вырашаць 
па-дзяржаўнаму. Між тым нам прапануюць 
-- энтузіястам нацыянальгага адраджэн- 
ня -.- займацца самім гэтым. Людзі, у 
руках якіх улада, не лічаць пакуль што 
гэта сваёй справай. За кошт толькі энтузіяз- 
му, за кошт дзейнасці толькі сяброў ТБМ 
нельга стварыць беларускай школы. 

У нас на Гродзеншчыне вельмі лёгка 
ажыццяўляецца паланізацыя школы. Ёсць 
устаноўка афіцыйная, яна праводзіцца ў 
жыццё, падтрымліваецца каталіцкімі 
святарамі, якія стараюцца пераканаць ка- 
таліцкае насельніцтва, што яно польскае. 

Міхась Паўлаў, лекар з Віцебшчыны, 
сябра Рэспубліканскай Рады ТБМ: 

-- Сёння мы маем лісток непрацаздоль- 
насці, зроблены новым фарматам і надру- 
каваны па-руску. Раней жа ўсе бланкі, як 
памятаеце, былі надрукаваны па-белару- 
ску. Магчыма, гэта і часовая з'ява, але 
трэба ўдакладніць. 

Мне здаецца, варта было б прыняць зва- 
рот да ўрачоў Беларусі з тым, каб яны 
запаўнялі лісткі непрацаздольнасці па-бе- 
ларуску. 

Прапанаваў свае паслугі медыцынскаму 
інстытуту ў якасці выкладчыка гісторыі ме- 
дыцыны, спасылаючыся на вядомыя паста- 
новы, але ніякай рэакцыі, нічога нікому 
не патрэбна. 

Алег Трусаў, кандыдат гістарычных на- 
вук, старшыня Савецкай раённай рады ТБМ 
г. Мінска: 

-- Калі мы будзем карыстацца падруч- 
нікамі для РСФСР у беларускіх школах, 
то нашы юнакі ў дзяўчаты будуць і далей 
вельмі далёкія не толькі ад мовы, але і ад 
усёй беларускай культуры. 

Нам трэба свае і рускамоўныя падруч- 
нікі, і польскамоўныя і інш. Польскія ж пад- 
ручнікі зараз завозяць з Польшчы. Ад- 
паведна там напісана, што Гродна - гэта 
польскі горад. 

Мяне вельмі абурыў артыкул у «Чырво- 
най змене» пра Вільню. Гэта самая агал- 
целая, я б сказаў, шавіністычная, польска- 
моўная прапаганда. Прычым, падпісана 

ТАСС. Мы павінны на гэтай канферэн- 
цыі выказаць свае адносіны да гэтай пуб- 
лікацыі. 

Я падтрымліваю прапанову М. Дзем- 
чука аб тым, што мы павінны даць наказ 
нашым дэпутатам Вярхоўнага Савета рэс- 
публікі і СССР аб тым, каб 6 і 7 артыкулы 
саюзнага Закона аб мовах былі зменены 
яшчэ да таго, як гэты закон уступіць у 
сілу. Мы павінны праявіць дэпутацкую іні- 
цыятыву ў адносінах да заяў бацькоў аб 
мове навучання іх дзяцей. Заявы бацькоў 
не павінны прымацца пад увагу, калі чала- 
век запісаны ў пашпарце, што ён беларус. 

Уявіце сабе, каб у рускай школе пачалі 
адмаўляцца ад рускай мовы ці каб урада- 
выя дакументы падпісваліся, напрыклад, 
на англійскай мове. 

Міхась Ткачоў, доктар гістарычных на- 
вук: 

--- Я прысутнічаю з вялікім хваляваннем 
на гэтым сходзе, параўноўваю яго са з'ез- 
дам пісьменнікаў, які нядаўна прайшоў, 
і думаю, што адны і тыя ж ноты гучаць у 
выступленнях людзей. Гэта сум і жальба 
аб тым бядотным стане нашай культуры, 
нашай мовы, нашага народа, рэспублікі. 

Хацелася б падумаць трошкі смялей, 
глянуць наперад і, можа быць, спыніць 
гэты сум, таму што мы ўступаем у 
такі перыяд жыцця, які мы павінны акрэс- 
ліць як этап нацыянальна-дзяржаўнага ад- 
раджэння народаў. 

Нам трэба вызначыць сваё месца ў гэ- 
тай няпростай барацьбе, якая будзе весці- 
ся ж, канешне, не адзін год. Можа, най- 
цяжэйшая шапка Манамаха ў нашага ша- 
ноўнага Міхаіла Іванавіча: мець такую гас- 
падарку, мець такую, прабачце, арду лю- 
дзей, якая гатова сёння затаптаць усё свя- 
тое, сваё, роднае, нацыянальнае - гэта не 
проста клопат, гэта -- вялікае няшчасце. 

Той, хто працаваў у школе, хто праца- 
ваў у вышэйшай навучальнай установе, той 
ведае, каго мы выгадавалі ў нашых інсты- 
тутах, нашых універсітэтах, хто стаіць за 
нашымі кафедрамі і што яны гавораць 
нашым студэнтам. 

Мы павінны на гэтым сходзе не проста 
параіцца, але і наканаваць нейкую канкрэт- 
ную задачу, праграму выхаду з тупіка. 

Беларускамоўныя класы ў рускіх шко- 
лах -- гэта не той шлях, які выведзе 
нас да беларусізацыі, да нацыянальнай 
адукацыі, бо гэта практычна стварэнне 
рэзервацый у рускамоўных школах, дзе з 
дзяцей з беларускіх класаў здзекваюцца, 
прысвойваюць розныя мянушкі. Развіва- 
ецца комплекс непаўнацэннасці ў тых дзе- 
так, з якіх выйдуць, быць можа, нашы 
Ныютоны, Купалы, Коласы. 

Карыстаючыся тым, што мы суверэн- 
ная рэспубліка, спадзяёмся, што дзяр- 
жава будзе выкарыстоўваць нашы правы 
на ўсе сто працэнтаў для стварэння са- 
праўды нацыянальнай школы і пераходзіць 
да таго, каб ствараць з першакласні- 
каў усе класы беларускія, вылучаючы, ка- 
нешне, школы для рускага насельніцтва. 

Пакуль што я прапанаваў бы ў кожным 
раённым цэнтры, у кожным раёне буй- 
нога горада стварыць беларускую гімна- 
зію, адрадзіць традыцыі беларускіх гімна- 
зій, якія існавалі ў Заходняй Беларусі 
да 1939 года. 

Усе інстытуты, усе універсітэты, дзе ёсць 
педагагічныя патокі, павінны з першага 
верасня пачаць гэты самы пераход. 

У 20-- 30-я гады былі настаўніцкія курсы, 
дзе перакоўвалі гэтых самых гімназіяльных 
настаўнікаў Расіі. 

На міністэрства ў мяне асабістая крыўда. 
Я выказаў жаданне напісаць падручнік 


гісторыі Беларусі для дзевятых класаў. 
Пяць месяцаў чыноўнікі шукалі паперу, 
каб напісаць, што яны дазваляюць удзель- 
нічаць у гэтым конкурсе. 

Калі мы, варэшце, увядзем спецыяльны 
курс гісторыі БССР? 

На Гродзеншчыне ўзнікла польская 
праблема. Ужо зараз у касцёлах вывешва- 
юцца польскія сцягі, заяўляецца на ўвесь 
голас, што ў Беларусі 2,5 мільёна палякаў. 
Дык дзе ж гэтыя палякі, калі паводле 
перапісу іх усяго 400 тысяч. Значыць, 
практычна ўсё каталіцкае насельніцтва ў 
Беларусі залічваецца ў палякі? 

Яўген Цумараў, намеснік старшыні рэс- 
публіканскай Рады ТБМ. 

Не трэба спяшацца ацэньваць Закон аб 
мовах у СССР толькі адмоўна. Гэты Закон 
шмат па якіх пунктах для нас больш пры- 
мальны, чым Закон аб мовах у БССР. На- 
прыклад, справы судаводства і пракурату- 
ры па саюзным законе павінны весціся 
на беларускай мове з 1 ліпеня 1990 года, 
па рэспубліканскім тэрмін пераходу на бе- 
ларускую мову расцягнуты на 10 гадоў. 

Толькі ў некаторых пунктах саюзны За- 
кон можна крытыкаваць. У гэтым Законе 
ёсць вельмі істотная спасылка, што ён рэг- 
ламентуе ўжыванне толькі рускай мовы 
і зусім не рэгламентуе выкарыстанне на- 
цыянальнай мовы. І наш рэспубліканскі 
парламент у галіне ўжытку беларускай 
мовы мае велізарную кампетэнцыю. Не 
выключана, што можа на другой сесіі 
ўдасца ўключыць пытанне аб тым, каб 
унесці карэктывы ў Закон аб мовах у БССР. 

Што датычыцца школ усіх ступеняў, 
то гэта самае, зразумела, галоўнае пытан- 
не. Мы павінны клапаціцца, каб у нас больш 
было школ з рознымі ўхіламі -- мастац- 
кімі, моўнымі, прыродазнаўчымі і г. д. -- 
з беларускай мовай навучання. Нам не ха- 
пае тых прадметаў, якія паспрыяюць раз- 
віццю мовы. Трэба стварыць такія курсы 
як экалогія Беларусі, помнікі гісторыі і 
культуры Беларусі, асновы біблейскай гі- 
сторыі, асновы народнай медыцыны. Вар- 
та было 6 паклапаціцца пра выданне ў рэс- 
публіцы рэлігійна-асветніцкага часопіса на 
беларускай мове для моладзі, парупіцца, 
каб у нас былі камп'ютэрныя класы з 
праграмамі на беларускай мове і г. д. 

Ян Матусевіч, беларускі каталіцкі свя- 
тар: 

-- Прайшоў амаль год з таго моманту, 
калі ў гэтай зале закраналіся актуальныя 
праблемы беларускай мовы ў навуцы, у 
грамадскім жыцці, у рэлігіі. Нешта змя- 
нілася ў нас за гэты час: зарэгістравана 
Таварыства беларускай мовы, у школах па- 
чалі адкрывацца беларускія класы, пры- 
няты закон аб дзяржаўнасці беларускай 
мовы. 

Таксама адбыліся змены і ў рэлігійным 
жыцці Беларусі. Праваслаўная царква ў 
нас стала называцца Беларускай праваслаў- 
най на чале з экзархам усяе Беларусі 
Мітрапалітам Філарэтам. У Жыровічах ад- 
навіла дзеянне праваслаўная семінарыя. 
Там ёсць беларускамоўныя класы. З'яві- 
ліся новыя праваслаўныя эпархіі на Белару- 
сі. 

Адбыліся за гэты час змены і ў ката- 
піцкай царкве. Па-першае, мы маем свай- 
го Апостальскага Адміністратара дыяцэ- 
зіі Мінскай у асобе біскупа, ксяндза Та- 
дэвуша Кандрусевіча, якога пазначыў і 
высвеціў на біскупа Папа Ян Павел І!. 

Больш таго, яго Светласць Папа Рым- 
скі Ян Павел Іі у час кансэкрацыі прамаў- 
ляў першы раз у гісторыі Ватыкана на 
беларускай мове да нашага біскупа. І сам 

Вялікая беларуская моўная стыхія 
не толькі не загінула за час шматвяко- 
вага нацыянальнага падняволення Бе- 
ларусі, не толькі не была праглынута 
моцнымі культурамі суседніх наро- 
даў, а захавала сваю чыстату, скрыш- 
талявалася ў надзвычайнае багацце 
арыгінальных формаў, служачы нават 
багатым матэрыялам для суседніх 
моўных культур. Беларуская мова -- 
мова беларускіх казак і песень, фра- 
зеалогія народнае гутаркі -- гэта най- 
глыбейшая самабытнасць і хараство. 

Сіла самабытнасці слова разбурае 
ўсе спробы іншых моўных культур 
залічыць якую-небудзь мову ў свае 
«наречия». Гэта даведзена якраз пры- 
кладам з беларускаю моваю. А чым 
больш нацыянальных асаблівасцей 
мае гэтая культура, тым больш гэта 
ўзбагачае тыя нацыянальныя элемен- 
ты, з якіх ствараецца агульная чалаве- 
чая культура. 

Усё гэта даўно вядома. Але ўсё гэ- 
та даводзіцца прыгадваць з тае пры- 
чыны, што мы перажываем асаблі- 
вую пару ў развіцці нашае культуры. 
З аднаго боку -- яшчэ і цяпер не зу- 
сім змоўклі галасы некаторых акадэ- 
мікаў і дацэнтаў пра «наречие». З дру- 
гога боку -- павінны быць створаны 
беларускія вышэйшыя формы бела- 
рускай культуры. І тут паўстае най- 
вялікшае пытанне мовы. Бо каб гэ- 
тыя «вышэйшыя формы культуры» 
былі і вышэйшымі і беларускімі, няй- 
начай трэба, каб яны былі сапраўды 
ў беларускай мове. 

Беларуская жывая літаратурная мо- 
ва перажывае цяпер пару свайго фар- 
мавання. Дык трэба, каб усе ўсвядо- 
мілі, якую вялікую гістарычную адказ- 
насць жыццё ўсклала на літаратараў, 
гэтых адзіных тварцоў жывога кніжна- 
га слова. А тым часам частка літарата- 
раў, трэба думаць, не зразумела сва- 
іх задач у моўным пытанні, мусіць, 
не адчувае на сабе гэтае адказнасці. 
Бо траха не ўсе нашы часопісы і газе- 
ты, а таксама творы некаторых пісь- 
меннікаў выходзяць у свет у гэтакай 
мове, якую можна назваць сапраўды 
толькі «наречием». Фразеалогія гэ- 
тае мовы зусім не беларуская. Гэта 
фразеалогія той мовы, стыхія якое 
пануе ў аўтара, на якой у аўтара пра- 
цэс думання. Гэтая з'ява, якая не толь- 
кі не слабее, а набывае памеры няст- 
рыманай навалы, цяжкім каменем за- 
гароджвае дарогі і развіцця беларус- 
кае культуры. 


У «Узвышшы» І 2 за 1927 г. Ула- 
дзімір Дубоўка ў сваім артыкуле «Пра 
нашу літаратурную мову» ўспамінаў 
адзін верш, які напісаны нібы ў бела- 
рускай мове, але ў якім усяго некалькі 
беларускіх слоў. Верш з гэтакімі тэр- 
мінамі, як «лунныя лапы»... Гетыя 
«лунныя лапы» ўсё больш і больш пус- 
каюць карані, усё больш і больш імк- 
нуцца запанаваць цалкам у нашай  лі- 
таратурнай мове. Гэтая навала ро- 
біць справу змагання з беларускаю 
культураю і яе льга выкараніць толькі 
тады, калі нашы літаратары стануць 
тут свядомымі і дзейнымі, калі яны 
адчуюць усю сваю адказнасць. Бо 
іначай, побач з крышталяваннем на- 
шае літаратурнае мовы, гэтая навала 
будзе ўсё ўмацоўвацца і загародж- 
ваць дарогі літаратурнай культуры. Гэ- 
тае злачынства цалкам ляжа на сум- 
ленне тых літаратараў, якія сталі на 
працу як бы дзеля таго, каб патаптаць 
і знішчыць тое моўнае багацце, якое 
Беларусь збірала і ахоўвала ўсе доўгія 
вякі свае падвойнае няволі. 

Возьмем з першае, якая апынулася 
пад рукамі, расійскае кнігі кавалак 
тэксту. «По утрам солнце светило мне 
сквозь двойные решетки. И от него, 
и от счастливо воркуюцих за окном 
голубей хотелось смеяться. Я тихо 
ходил от стены до стены и сквозь ре- 
шетки видел весело синеюцее небо». 

Беларускаю моваю гэта можна гэ- 
так выказаць: «Раніцамі сонца свя- 
ціла мне праз падвойныя краты. І 
ад яго, і ад галубоў, якія шчасліва бур- 
кавалі за вакном, хацелася смяяцца. 
Я ціха хадзіў ад сцяны да сцяны і 
праз краты бачыў неба, што весела 
сінела». 

Гэта калі цвёрда прытрымлівацца 
моўнага кірунку ў расійскім тэксце. 
Ніхто не забараняе выказаць і гэтак: 

«Па раніцах сонца свяціла мне праз 
падвойныя рашоткі. І ад яго, і ад шча- 
сліва варкуючых за вакном галубоў, 
хацелася смяяцца. Я ціха хадзіў ад 
сцяны да сцяны і скрозь рашоткі ба- 
чыў весела сінеючае неба». Тут справа 
вельмі простая. Для таго чалавека, у 
якога моўнае думанне не беларус- 

кае, а расійскае, гэтакім жаргонам 
куды лягчэй пісаць, чымся беларус- 
каю моваю. Дык гэтак і пішуць. І лі- 
чаць, што гэта беларуская мова, і ні- 
колі ім не ўзбрыдзе нават на думку, 
што творы, якія напісаны гэтакаю мо- 
ваю, ёсць творы па форме расійскія, 
а не беларускія: але расійская не- 
пісьменныя, бо на расійскай мове, на- 


прыклад, не «сінеючых», не «рашот- 
кі», не «варкуючых», а «синеюіих», 
«решетки», «воркуюшцих». У беларус- 
кай жа мове гэтакіх формаў зусім ня- 
ма. Дык расійцы маюць права лічыць 
гэта сваім «наречием». Але ўсё ж «на- 
речия» гэтакага расійская мова не 
мае; абсалютна не мае гэтакіх фор- 
маў і беларуская мова. Формы гэтыя 
ёсць раўналежныя расійскім; такім 
чынам, гэта ёсць расійская мова зу- 
сім непісьменных аўтараў. Іначай гэ- 
тую з'яву ні растлумачыць, ні апраў- 
даць нелыга... 

Мова -- жывая істота. Яна жыве, 
ане існуе. Адным словам можна вель- 
мі шмат выказаць, або тым жа самым 
словам нічога не сказаць. І гэта нават 
можа быць ад таго, як гэтае слова вам 
гаварыць. Напрыклад, можна ска- 
заць: «Ты не ведаеш». І можна ска- 
заць: «Вельмі ты ведаеш!» Выказана 
тое самае, але другі раз -- мацней, 
нават з адзнакамі кпін. Але нашым 
літаратарам гэтае моўнае багацце не 
абыходзіць. Вывучэнне мовы -- гэта, 
кажуць, задача лінгвістаў, а пісьмен- 
ніку трэба ставіць праблемы, «адбі- 
ваць сучаснасць». Але мала хто думае, 
што для гэтага патрэбна нейкая, калі 
льга так сказаць, рэчаіснасць, нейкі 
матэрыял. Усякі ж ведае, што з дрэн- 
нага матэрыялу нават кашаля не спля- 
цеш, не то што якога-небудзь твора. 

Жонка Льва Талстога ў сваім дзён- 
ніку пісала, што Л. Талстой ніколі не 
пакідаў, да канца жыцця свайго, ву- 
чыцца расійскай народнай мове. 
«Считая свой язык русский далеко не 
хорошим, не полным, Л. Н. поставил 
целью своей в это лето изучить язык 
в народе. Он беседовал с богомоль- 
цами, странниками, проезжими и все 
записывал в книжечку народные сло- 
ва, пословицы, мысли, выражения». 
(Занатавана 31 студзеня 1881 г.)... 

Я працую ў рэдакцыі «Беларускае 
вёскі», і мне даводзіцца чытаць вель- 
мі шмат допісаў з вёскі і літаратурных 
твораў маладых вясковых аўтараў. 
Дык я на выразных прыкладах бачу, 
як друкаванае слова псуе пісьмен- 
насць моладзі, забівае ўсю яе пры- 
родную чуласць да мовы. Адзін аўтар 
пісаў у рэдакцыю: «Паважаная рэдак- 
цыя! Я прашу, каб вы надрукавалі 
маё гэтае апавяданне ў «Чырвоным 
сейбіце». Можа яно і не варта гэтага, 
дык я прашу, каб вы паправілі яго. 
А калі і гэта не паможа, тагды напішы- 
це мне, чым маё апавяданне нягод- 

нае, каб я другі раз ведаў як лепш 
пісаць. Гэтыя маркі я шлю вам на ад- 
каз»... і г. д. Відаць было, што піша ча- 
лавек пісьменны. Ліст гэты ён напі- 
саў жывою моваю, бо гэта аўтар гава- 
рыў з рэдакцыяй. Але тое, што ён 
пісаў для друкавання, не мела і заваду 
жывое мовы. Гэта была самая са- 
праўдная кніжная выдуманая мова. 
Апавяданне тое пачыналася гэтак: 
«Заходзячае сонца чырвонымі пра- 
меннямі аблівала захад. Вецер рас- 
паўсюджваў пах кветак. На цямнею- 
чых балотах заціхалі птушкі, і ў хуткім 
часе наступіў вечар»... І далей падоб- 
на да гэтага. Якраз выходзіць, што для 
хатняе гутаркі, на абыходак у жыцці 
ёсць адна мова, свая. Але для кніг 
павінна быць нейкая іншая мова. бо 
калі дома чалавек гаворыць «я ха- 
дзіў па сена», дык у кнігах ён чытае: 
«я хадзіў за сенам». І вядома, што бу- 
дзе вучыцца пісаць паводле таго, як 
ён чытае ў кнігах. 

На вялікі жаль, усё гэта праўда. 
Калі ён піша ў рэдакцыю ліст, дык 
ліст гэты напісаны па-людску. А калі 
пачытаеш тое, пра што ён піша ў ліс- 
це -- яго літаратурны твор -- дык у 
творы гэтым жаргонная плынь выпі- 
хае жывую мову... 

г. «Наогул, нашым сучасным выдан- 
ням бракуе пэўнай стылістычнай апра- 
цоўкі -- рэдакцыі. Тут ясна, што сам 
аўтар не можа быць рэдактарам сваіх 
твораў. Думаецца, што пры наладжа- 
най стылістычнай рэдакцыі шмат якія 
творы, што цяпер выкідаюцца Дзяр- 
жаўным Выдавецтвам без абы-якой 
рэдакцыі, мелі б больш адшліфаваны, 
гожы выгляд»... («Полымя», ІМ9 7 за 
1927 с., бал. 254). 

Дзе гэта ёсць, каб культурны пісь- 
меннік дазволіў каму-небудзь правіць 
стыль і мову свайго твора? Стыль і 
мова -- гэта ж выяўленчыя мастацкія 
сродкі пісьменніка. Ніякіх жа сты- 
ляў тады не будзе, а будзе «наогул». 
І хоць шмат таго, што друкуецца ў 
некаторых вашых «тоўстых» часопісах, 
пускаецца на ўзвей вецер, усё ж гэтая 
прапанова паказвае на ўзровень 
культурнасці ў некаторых нашых ін- 
стытуцыях, што падручыліся Ффарма- 
ваць вялікую культуру гушчаў бела- 
рускіх сялян і рабочых. І як далёка 
яны асталіся ад гэтай культуры!.. 

Літаратурная мова павінна быць мо- 
ваю чыстаю, беларускаю. Карэнні яе 
--- у мове народнай. Літаратары павін- 
ны навучыцца моўна думаць па-бела- 
руску. Яны павінны абудзіць у сабе 
або пастарацца ўспрыняць (калі не 
давялося мець яе змалку) беларус- 
кую моўную стыхію. Бо калі гэтага не 
будзе, яны будуць, як і цяпер, шко- 
дзіць нацыянальнай форме культуры. 
Беларуская фразеалогія ў беларускай 
літаратурнай мове будзе спрыяць вы- 
рашэнню праблемы беларускага сты- 
лю нашае паслякастрычніцкай піта- 
ратуры.” 

Кузьма Чорны. Збор твораў у васьмі 
тамах. Том восьмы. Мн., 1975. 


«Наша слова», Ме 4, 1990 


СЛАВЯНСКІЯ РУЧАІНЫ 


3 24 па 27 траўня 1990 года на Беларусі праходзіла Усесаюзнае свята славянскага 
пісьменства і культуры. Сярод гасцей свята былі вядомыя савецкія, а таксзма замеж- 
ныя пісьменнікі, да якіх мы звярнуліся з просьбай адказаць на два пытанні: 

1. Што Вы думаеце пра лёс беларускай мовы і культуры? 

9. Якія пачуцці авалодалі Вамі ў дні Свята славянскага пісьменства, культуры на 


беларускай зямлі? 


Васілій БЯЛОЎ: 

Становішча яе калі не трагічнае, то до- 
сыць драматычнае, як драматычнае стано- 
вішча ўсіх іншых моў, не выключаючы рус- 
кай, напрыклад, ці нямецкай. Галоўны 
вораг нацыянальнай мовы -- урбанізацыя, 
нівеляванне працы і побыту. Выратаваць 
мову, як мне ўяўляецца, можа толькі 
сялянства. Але дзеля гэтага трэба вырата- 
ваць само сялянства. 

Адчуў паўнакроўнае пачуццё радасці... 
Адчуў і пачуццё гаркоты. Святу толькі 
пяць гадоў. Мы так запазніліся. 

Валерый ШАЎЧУК: 

З'явілася спадзяванне, што беларускі 
народ прачнецца ад цяжкага сну -- мена- 
віта гэта здолее даць сілу і энергію бела- 
рускай мове і літаратуры. Хачу верыць 
у яго светлую будучыню, але светлая 
будучыня сама не прыходзіць, яе трэба 
атрымаць у барацьбе і дасягнуць агульнай 
нацыянальнай працай. 

Я рады, што свята славянскага пісьменст- 
ва стала святам менавіта беларускага наро- 
да, што славянскія ручаіны цякуць не для 
таго, каб яны зліліся ў агульным (чытай 
рускім) моры, а сталі самастойнымі рэкамі. 
Я сёння і адчуў гэтую вялікую беларускую 
раку. Светлую і чыстую! 

Сакрат ЯНОВІЧ: 

Грамадскае становішча роднай мовы 
даведзена ўжо да такога ўскраю, што яе 
далейшы лёс вырашыць толькі палітыка. 
Сама яна, наша мова, абароніцца,-- гэта 
так,- але не болей як з'ява, культурная 





і лінгвістычная, з маргінальным існаваннем 
на абочыне ўсенароднага жыцця ў БССР. 

Тым не менш я аптыміст. Чаму? Бо лічу, 
што бег палітычных зменаў у гэтым рэгіё- 
не Еўропы проста прымусіць Беларусь 
стацца Беларуссю, а беларусаў -- белару- 
самі. Прысуд гісторыі! Усе суседзі Белару- 
сі робяцца сабою, суверэнамі, дык якая 
ж магчымасць далейшага трывання бела- 
рускага арэалу ў сённяшнім безабліччы? 
Закон аналогіі задзейнічае. Беларусь у 
паслястаражытныя часы прачнулася апош- 
няй, яе потым моцна прыбілі, і яна зноў - 
таксама апошняй -- устане з каленяў. А 
гэта значыць, і мова яе, бо ж не датла 
затаптаная, не высушаная ў кніжнае, гер- 
барнае экспанацтва. 

Пачуццё раздвоенасці. Святкуюць, па- 
праўдзе, інтэлектуалы. Людзі вуліцы не 
вельмі ведаюць, у чым тут справа і дзеля 
чаго гэткі вэрхал... Грамадства непадрых- 
таванае ні інтэлектуальна, ні эмацыяналь- 
на. Зноў «вярхі» прыдумалі сабе фэст, то 
і няхай... 

І яшчэ адно: чаму гэтае Свята -- усесаю- 
знае? Няўжо Беларуская ССР як дзяржа- 
ва -- член ААН, не была ў стане сама- 
стойна арганізаваць яго? Скажам, пад эгі- 
дай ЮНЕСКО. Усеславянскае кірыла- 


мяфодзіеўскае свята ў Беларусі -- гэта 
было б куды больш маштабна, чымсьці 
ўсесаюзнае. Праўда, лічу яго даволі ўда- 
лым, але і да крыўднага нявыкарыстанай 
нагодай замахнуцца ў Менску на еўрапей- 
скую імпрэзу... 





Удзельнікі Свята славянскага пісьменства і культуры на Беларусі Ніл Гілевіч, 


Васілій Бялоў, Валянцін Распуцін, Іван Чыгрынаў. 





Фота Ул. Крука. 


Э 





Анатоль КЛЫШКА 





НА АДНОЕ 


Памятаю, у «Юнацтве» рыхтавалася 
да друку аповесць маладога, хоць і ў га- 
дах, аўтара (толькі ў літаратуры, відаць, 
даецца такое шчасце --- не старэць!). У ру- 
капісе я налічыў 137 ля. Нават каля і то рэд- 
ка сустракалася. Калі якую старонку шчас- 
ліва і абмінала ля, то затое на іншай іх 
траплялася некалькі. Ледзь не ўвесь набор 
беларускіх прыназоўнікаў у аўтара звёўся 
да аднаго прыназоўніка... 

Вядома, ужываючыся найчасцей пры 
абазначэнні асобы, прадмета, месца, па- 
блізу або вакол якіх што-небудзь адбыва- 
ецца, размяшчаецца і г. д., прыназоўнік 
каля (ля) ужо гэтым самым можа падмя- 
няць, але ў пэўных выпадках, мноства ін- 
шых -- пры, побач, поруч, збоку, над, 
пад, перад, па-над, ускрай, край, паўз, 
бліз, блізка, паблізу, побліз, поблізу, а там 
-- закруціліся колам розныя вакол, во- 
кал, навакол, навокал, навокала, наўкол, 
наўкола і г. д. 

Але ці трэба згадваць, што, пішучы, 
кожны аўтар павінен бачыць, ці мэтазгод- 
на такая «падмена», ці не лепшы больш 
«канкрэтны» прыназоўнік. Нават з гукавога 
боку. Скажам, «ішоў каля лесу» і мажлі- 
выя паўз лес, ускрай лесу і г. д. 


Што ўжо казаць пра пісьменніцкі жыва- 
піс, які якраз вымагае яскравага бачання, 
уяўлення і адпаведнага ў творы ўвасаблен- 
ня, узнаўлення ці стварэння жыцця! Бо як 
жа пісьменніцкая пластыка можа абысціся 
ледзь не адзіным -- на ўсе выпадкі - та- 
кім каля ці ля! 

Аднак жа як часта ў нашых умовах зда- 
раецца, што беларускія прыназоўнікі грун- 
тоўна падзабыліся (а каму і не чуліся зу- 
сім, бо каб забыць, трэба хоць некалі бы- 
ло ведаць), а багацце рускіх прыназоўні- 
каў як след не асвоіпася. І адбываецца 
мена беднаты на галечу. Шчопці неяк аго- 
раных рускіх прыназоўнікаў замяняюцца 
на бясфарбнае каля, а то і канчар яго -- 
ля. 

Замроілася рускае около і па-беларуску 
пішацца каля (ля), усплыло возле і пер- 
шае, што прыходзіць на памяць пры пера- 
кладзе, зноў жа каля (ля), бо толькі такую 
замену прыназоўніка возле і дае апошні 
«Русско-белорусский словарь». Згадалася 
рускае «у» і тут жа зноў каля... Не, тут 
толькі ля. Бо пісаць доўгае каля як бы і не 
з рукі. У кароткага слова (у) лепш хай 
будзе і кароткі адпаведнік. Значыцца, не 
каля, а ля. 

Лянота думаць і таму ля, лянота напісаць 
цалкам каля і пішам на склад карацей- 
шае ля. 

А замяніць пры перакладзе тое ж ў на 
пры --- вялікі клопат думкі. От калі б у рус- 





КУЛЬТУРА МОВЫ--- 


кім тэксце было при, тады і па-беларускую 
напісалася 6 пры. А тое, што ўжыванне 
гэтых, здавалася б, аднолькавых прыназоў- 


нікаў даволі адметнае ў рускай і беларус- 
кай мовах, не бярэцца пад увагу. Скажам, 
у значэнні непасрэднай блізкасці да чагось- 
ці прыназоўнік при ў рускай мове ўжыва- 
ецца куды радзей, пераважна (дый так- 
сама нароўні з у) са словамі вход, в'ьезд. 
впадение, слияние (рек), дорога. 

Звычка механічна перакладаць рускі 
прыназоўнік у беларускім ля прыводзіць 
да кур'ёзаў. 

Сын, які жыў «у родителей» -- пры баць- 
ках, з бацькамі -- у беларускім тэксце 
раптам жыве «ля (каля) бацькоў»; з сама- 
волі перакладчыка адсяляючыся і пера- 
твараючыся ў суседа. 

Чалавек «у рояля» апынаёцца не «за ра- 
ялем», а «ля (каля) раяля» і -- мяркуй- 
це самі -- як яму тады іграць... Так і хочац- 
ца адаслаць такога перакладчыка да сама- 
га звычайнага слоўніка: не палянуйся, бра- 
це, з карысцю для сябе паглядзець яго. 

Бо той, які мые рукі па-руску «у крана», 
робіцца дзіваком, калі мые «ля (каля) кра- 
на». У апошнім выпадку, праўда, і двухтом- 
ны «Русско-белорусский словарь» яму не 
падкажа падсунуць рукі пад кран, бо такога 
адпаведніка (пад) у рускага прыназоўні- 
ка у ў гэтым слоўніку няма. 

І, да прыкладу, «остановиться у двери» 
гэта не толькі, як перакладае гэты ж слоў- 
нік, «спыніцца каля (ля) дзвярэй», але і -- 
у пэўных акалічнасцях -- «пры дзвярах», 
і «перад дзвярыма», і «пад дзвярыма». 

Бо трэба зважаць на тое, што пераклада- 
еш, бачыць, што адбываецца. Каб узнавіць 
рускі выраз «мыялся у умывальника», трэба 
ведаць, што гэта быў за ўмывальнік: пасу- 
дзіна з кранам -- тады «пад умывальні- 
кам», а калі ракавіна з кранам, то «над 
умывальнікам». 

Дарэчы, 1, прыблізна абазначаючы коль- 
касць, таксама доўга не думаючы, ужы- 
ваюць толькі каля. Колькі ў апавяданнях 
бачыш мужчын каля сарака, дзядоў каля 
сямідзесяці гадоў. Як быццам у нас забы- 
лася, што добра перадаецца такая пры- 
блізнасць яшчэ і прыназоўнікам пад: пад 
сорак гадоў, пад семдзесят. 

А нядаўна мне давялося ў газеце суст- 
рэць удаву «ля (!) васьмідзесяці гадоў». 

Няшчасная жанчына -- і мужа няма, а 
побач -- аж і ўявіць цяжка -- ляжаць, з 
ласкі аўтара, гэтыя ўсе яе ледзь не восем- 
дзесят гадоў, бо толькі так і можна разу- 
мець чытанае: ля значыць побач, поруч, 
збоку... У значэнні прыблізна з лічэбнікамі, 
як гэта можа рабіць каля, яно не ўжыва- 


ецца. 





НОЦЕ 


“Гучыць і гучуць ля, ля, ля. Аднастайная, 
зацяганая нота ля. А з аднае ноты багата 
музыкі не складзеш. 


«ее 
НЕ СКЛАНЯЕЦЦА? 


Дзіўна мне чуць, што ў беларускай мове 
жаночыя прозвішчы тыпу Бандарэнка, Пар- 
хоменка, Ажэшка,-- не скланяюцца. 

Як жа не скланяюцца, пярэчу я аўтарам 
граматыкі, калі яны скланяюцца. От па- 
слухайце: 

Н. Бандарэнка, Пархоменка, Ажэшка. 

Р. Бандарэнкі, Пархоменкі, Ажэшкі. 

Д. Бандарэнцы, Пархоменцы, Ажэшцы. 

В. Бандарэнку, Пархоменку, Ажэшку. 

Т. Бандарэнкай, Пархоменкай, Ажэшкай. 

М. Бандарэнцы, Пархоменцы, Ажэшцы. 

-- Ну, што? Скланяюццаі 

-- У вас скланяюцца, а ў нас не,-- ад- 
казваюць мне з алімпійскім спакоем аўта- 
ры граматыкі. 

Згадзіцеся, гэтая наша размова нагад- 
вае, калі пра белае кажуць чорнае, а пра 
чорнае --- белае. Мне няўклюдна казаць і 
пісаць: «Я прыехаў да Ажэшка. Мы напат- 
каліся з Бандарэнка». А вось нашым стыліс- 
там ды карэктарам да гэтага хоць бы 
што. Яны цвёрда трымаюцца аднаго: бела- 
рускія народныя прозвішчы на «ка» не 
скланяюцца. Так, маўляў, запісана ў грама- 
тыцы. І ўсё тут. З гэтай нагоды хацелася б 
прыгадаць адзін анекдот, надрукаваны ня- 
даўна ў «Чырвонай змене». 

«Брэжнеў на дыпламатычным прыёме 
чытае з паперкі: 

-- Паважаная пані індзіра Гандзі!.. 

Яму хтосьці шэпча: 

-. Ды не Індзіра Гандзі, а пані Тэтчэр! 

Брэжнеў ціха адказвае: 

--Ды я ісам бачу, што Тэтчар, ды напі- 
сана ж Гандзі! 

І зноў гучна чытае: 

Паважаная пані Індзіра Гандзі!» 

Дык што будзем далей рабіць? Жыць і 
працаваць па ўзору брэжнеўскіх прынцы- 
паў ці дамо прастору жывой моўнай сты- 
хіі! 

Дарэчы, і анекдот пра Брэжнева, і праві- 
ла беларускай граматыкі, паводле якога 
беларускія жаночыя прозвішчы на «ка» 
не скланяюцца,-- з адной пары, з аднае 
эпохі бяздумства і прыстасавальніцтва. 


Уладзімір СОДАЛЬ. 

ЗЯМЛІ БАЦЬКОЎ -- НЕ АНЯМЕЦЬ! 





Генадзь ДЗМІТРЫЕЎ 


СВЯТА СЛАВЯНСКАГА 
ПІСЬМЕНСТВА 
І КУЛЬТУРЫ. 
НОЎГАРАД, ЛЕТА 1988. 


Пане Вялікі Ноўгарад! - 
Налёт купалоў і мастоў. 
Дзевяць магутных метраў 
Культурных славянскіх пластоў. 
Дзевяць глыбокіх метраў -- 
Стагоддзяў сівых карагод. 
Дзевяць высокіх метраў 
Славы тваёй, народ... 
«Каторы раз чыноўнік трактуе, 
Нібыта круціць 
кружэлку зайграную: 
-- Валянціна Пархоменка? 
Не чулі такую. 
Не прадугледжана 
культурнай праграмаю! 
Нямеюць праведна 
і знясілена 
Вочы твае 
наіўна-сялянскія. 
Валянціна Васілеўна! 
Даруй чыноўніку -- 
неславянскае... 

Пане Вялікі Ноўгарад! -- 
Сумлення славянскага твар. 
З бярвення спрэс маставыя 
І з чалавечых ахвяр. 
Сцелецца ён і сёння -- 
Дзесяты 

культурны пласт. 
Звон вечавых званоў. 
Раўнадушша баласт... 
Пазнад Волхавам -- поўня, 

быццам 

Непрыкаяная душа. 
Валянціна Васілеўна! 
Дай напіцца 
З паляшуцкага гладыша. 
Слухай, Вялікі Ноўгарад! 
Вочы прымруж, Баян. -- 





Спявае 


заспужаная 
Вапянціна Пархоменка. 


Фота Ул. Крука. 


артыстка Беларусі 


Над Крамлёўскім паркам, 
над горадам 
Непадуладная, гордая 
Занялася песня славян. 
Паплыла, залунала -- 
вольная, 
Велічная, як здавён. 
На Крамлёўскіх званіцах 
Рэхам азваўся звон... 
Ці дойдзе ён Е 
да пэўных высноў - 
Чын й 
у цішы кабінета-схованкі: 
Прарвала 
песня 
Дзесяты метр с 
культурных пластоў. 


Валянціны Пархоменкі 


Уладзімір ПАЎЛАЎ 


НАРОД, ПАЧУЙ! 


Роднага ж краю тутэйшыя людзі 
У скуру чужацкую лезуць жыўцом. 
Янка Купала 





Клёкат горных арлоў, шолах стэпавых 
траў -- 
У напевах, што селі за братні абрус. 
Ну, а ты што маўчыш, як вады ў рот 
набраў, 
Чаму песні свае не пяеш, беларус? 
Можа, іх твой народ не складаў, не пяяў, 
Можа, радасці, болю не знала зямля? 
-- Не, народ мой араў, цвёрда меча 
трымаў, 
Але песням яго не навучаны я. 
Калі ў Мінску гавораць араб ці індус -- 
Гэта звыкла, як чуць птушанят у расе. 
Калі ж я слова моўлю - 
«Глядзі -- беларус!»-- 
На мяне азіраюцца здзіўлена ўсе. 
Дзіцяня хоча кніжку ў малюнках купіць 
Із надзеяй працягвае к ёй ручаня. 
«Это на белорусском», -- адвада сіпіць, 
Быццам тым пракажоная кніжка мая. 
Як жа сталася так?! 
Меўшы герб свой і сцяг, 
Партызанскую славу і месца ў ААН, 
Мы -- нібыта не дома, а недзе ў гасцях 
І нам брат-- той, што выракся роду, Іван. 
У Вярхоўным Савеце -- народны паэт, 
І народны артыст, і народны мастак. 
А з бяспамяцтва нашага дзівіцца свет. 
Адкажыце народу: як сталася так? 
А ці тое вы сеялі ўсе на сяўбе, 
Калі мову народа пускалі на звод? 
Ці мо кожны найперш клапатаў пра сябе -- 
У чыноўнай абласцы стараўся выгод?! 
Нешаноўна-саноўныя знаюць мужы: 
Беларуская мова дайшла да мяжы, 
Са знікненнем якое знікае народ... 
А яны -- зноў з нацдэмаўскім кляпам на 
рот. 
Ад мястэчка да Мінска -- няма і надзей -- 
Роднай мове у школе не стала жыцця. 
А пра росквіт яе ўсё крычыць «дабрадзей», 
Што па-сталінску ўдарна давёў да 
«зліцця з. 
Трыццаць сёмы нядобрае памяці год, 
Як жа прагне цябе ўвесь чыноўніцкі род! 
Ды сцвярджаю, што плод без зярняці -- 
не плод 
Г без мовы -- насельніцтва мы, не народ. 
1988 


Віктар ШНІП 
ж ж ж банда чча, 
За чорным полем белы Замак, 
Там мова нашая жыве. 
А ля яго, як пекла, крама 
І косці белыя ў траве. 


Усе спяшаліся здурэла ; 

У краму, як у вечны рай, 

Хапалі сала і гарэлку, 

Не думалі пра родны Край... 

І я пайшоў па чорным полі, 

За мной струменіла змяя. 

Калі загіну -- дык то доля 
Такая божая мая. 

Мой цень застаўся на узмежку, 
Малітвы д'яблавы шаптаў, 

І ўслед свяціў гнілой усмешкай 

І ў небе д'ябал рагатаў. 

І я пачаў маліцца богу, 

Ды не пачуў малітвы бог. 

Змяя зрабілася дарогай, 

Каб я назад вярнуцца змог. 

А я - упарты, як дурніца, 
Вярнуцца не схацеў назал. 

І смеласцю пачаў хваліцца. 
Ніхто не слухаў, толькі Гад, 
Што вылез з-пад карчоў сатлелых, 
Мяне хваліў і ў госці зваў: 

-- Ідзём са мной, калі ты смелы, 
Цябе я цэлы век чакаў!.. 

..І што было б далей -- не знаю, 
Калі б не Вецер прыляцеў 

І не падняў мяне над Краем. 

І ўбачыў я у цемнаце, 

Як родныя браты гаруюць, 

Як гіне мова і народ, 

Як безгаловыя царуюць 

І правіць цемрай Ідыёт... 

«Ды Вецер сціх і я спусціўся 

З нябёс на грэшную зямлю. 
Крумкач над чорным полем віўся 
І ў дзюбе нёс маю змяю. 

І я сказаў: -- Браточкі, людзі, 
Дакуль жа будзе з мовы здзек... 
І чорны гостры нож у грудзі 
Загнаў мне карлік-чалавек. 


Людміпа РУБЛЕЎСКАЯ 





АПОШНІ БЕЛАРУСКІ 
КНЯЗЬ 


А князь не рваўся ў змагары, 

З халопам мог быць -- князем толькі. 
І помніў ён: хай свет гарыць, 

Але захоўвай гонар продкаў, 

Не прызнавай чужынцаў суд, 

Не пераймай убораў новых. 

І ў мужыка, і ў князя тут - 
Адны -- зямля, і бог, і мова. 

І князь бяднеў, і пагарджаў 
Суседзямі, што багацелі. 

На паляванне выязджаў, 

Г у рог трубіў, і трапна цэліў, 

І «па-мужыцку» гаварыў: 

-- Так каралі ў нас гаварылі! 

І лірнікаў любіў старых 

Пра гераічных продкаў былі. 
Іезуітаў гнаць казаў 

З сваёй зямлі і ў хвост, і ў грыву. 
І да сякернага ляза 

Так набліжаўся лёс імклівы. 

За вышыню -- пякельны ўдар. 

За гонар -- просты ўдар сякерай... 
Хай -- феадал, хай -- не змагар, 
Ён -- мову меў, зямлю і веру. 

І апалячаным сваім, 

Г абруселым спадкаёмцам 

Нічога ён не даў -- акрым 

П апрока-памяці бясконцай. 

000 ўАРІЎ, ПКССА 
АГВОКОТНЕКІСА? 


Новабеларуская літаратурная мова па- 
раўнаўча маладая, яе ўласная гісторыя на- 
лічвае каля двух стагоддзяў, а характар 
працэсаў, што адбываліся і адбываюцца ў 
ёй, тыпалагічна набліжаюць яе да моваў 
«новых» народаў Еўропы, абуджаных ад 
нацыянальнага сну ў мінулым стагоддзі. 
Калі ў літаратурных мовах «вялікіх», 
«імперскіх» народаў -- рускай, француз- 
скай, англійскай -- ўжо даўно панавалі 
«дзяржаўныя законы», пільна абераганыя 
высокімі навуковымі інстанцыямі, дык но- 
выя літаратурныя мовы, як, напрыклад, 
чэшская, літоўская, эстонская, беларуская, 
увесь час перабывалі ў стане няспыннае 
творчасці, увесь час былі «творывам», яксе 
і дагэтуль, асабліва гэта датычыць мовы бе- 
ларускай, не зацвярдзела і не ўкрылася 
скарынкаю акадэмічнае ўнармаванасці 
(спосабы штучнага заўчаснага «зацвяр- 
дзення» пакуль што марныя, скарынка 
тая ўсцяж лопаецца пад ціскам жывое 
стыхіі). 


Гэткі працэс тварэння мовы, калі ён ад- 
бываецца натуральна і ў нармальных умо- 
вах (умовах дзяржаўнае незалежнасці), 
складаецца з дзвюх супрацьлегласцяў, што 
дыялектычна дапаўняюць адна адну -- мо- 
ваабнаўлення і моваўпарадкавання. Пер- 
шае выклікаецца аб'ектыўным станам мо- 
вы ў пэўным часе -- неразвітасцю слоў- 
ніка (з-за сацыяльнае абмежаванасці сфер 
ужытку мовы), адсутнасцю тэрміналогіі, 
празмернай колькасцю барбарызмаў і г. д. 
-- І палягае ў шырокай моватворчасці, по- 
шуках новых сродкаў выказвання, розных 
лінгвістычных спробах і эксперыментах. 
Па пэўным часе настае патрэба «навесці 
парадак» у сістэме літаратурнае мовы, 
суняць разбушаваную стыхію моватвор- 
часці і вызначыць рамкі нармальнага моў- 
нага ўжытку. Першыя спробы моваўпарад- 
кавання прыпадаюць у нас на 1917--1918 
гады, калі выйшлі першыя дапаможнікі і 
працы ў галіне граматыкі і правапісу 
А. Луцкевіча, Я. Лёсіка, Б. Пачобкі, Я. Стан- 
кевіча і Р. Абіхта. Улічыўшы дасягненні і 
пралікі гэтых аўтараў і абагульніўшы ўвесь 
новабеларускі моўны досвед, выдаў сваю 
граматыку Браніслаў Тарашкевіч. 

Усталяванне кадыфікаванае граматыч- 
нае нормы дазволіла разгарнуць шырэй 
культурна-асветную дзейнасць і найперш 
-- беларускае школьніцтва. Разам з тым 
гэта вызваліла рукі моватворцам: грама- 
тыка ўжо напісана, цяпер можна яе ўдас- 
канальваць, спрачацца з ёй, прапаноўваць 
сваю. 


Накірунак моватворчых пошукаў у нема- 
лой ступені залежыць ад культурна-палі- 
тычнае арыентацыі. У рэальнай геапалітыч- 
най сітуацыі Беларусі, пры пагрозе рускай 
або польскай моўнай асіміляцыі, найбольш 
плённай трэба лічыць «абапіранне на ўлас- 
ныя сілы», што прадугледжвае найперш 
пошукі ў надзвычай багатай старабеларус- 


кай пісьмовай спадчыне, максімальнае вы- 
карыстанне дыялектнае лексікі, стварэнне 
новых слоў з наяўнага моўнага матэрыя- 
лу, а калі няма іншага выйсця -- запазы- 
чанні з іншых моў. Калі моўны пурызм 
і выглядае смешным ды недарэчным у даў- 
но ўнармаваных мовах, дык для новых 
літаратурных моваў гэта з'ява нармальная, 
звычайная і нават неабходная ў якасці сро- 
дка супрацьстаяння асіміляцыі. 

Актыўную дзейнасць у гэтым кірунку 
распачаў на пачатку нашага стагоддзя 
яскравы прадстаўнік нацыянальнага ра- 
мантызму і «гістарызму» ў мове, кнігар 
і архівіст Вацлаў Ластоўскі, які паспеў 
увасебіць свае погляды на мову ў «Пад- 
ручным расійска-крыўскім (беларускім) 
слоўніку» (Коўна, 1924), што не страціў 
папулярнасці і да сёння. У прадмове да 
слоўніка выкладаецца своеасаблівы мані- 
фест змагання за чысціню і самабыт- 
насць беларускае мовы: «Адраджоная на- 
ша мова павінна стацца добрым правад- 
ніком культуры, а гэткай яна зможа быць 
толькі тады, калі ў ёй будзе найменш чу- 
жык слоў, калі кождае паняцьце будзе 
перакладзена згодна псыхіцы нашай мо- 
вы; калі формы слоў і будова сказаў бу- 
дуць адпавядаць законам гармоні, пера- 
казаным нам ад нашых прапрашчураў. 
Мова -- гэта аблічча душы народу, і гэтае 
аблічча народнай душы нельга брыдзіць 
прылепкамі і наклейкамі, а наадварот, чым 
яно будзе чысьцейшым, тым прыгажэй- 
шым і здаравейшы... Наша мова тады 
толькі здолее разьвіцца, калі патрапіць 
выявіць сваю выразна зарысаваную інды- 
відуальнасць, а гэтым самым дакажа ра- 
цію свайго істнаваньня і калі патрапіць аба- 
раніцца ад асымілюючага ўплыву суседніх 
грамадных народаў: Расійцаў, Палякаў, Ук- 
раінцаў. Дзеля гэтага трэба памятаць, што 
кождае чужое слова занесенае ў мову, 
асымілюе, зьлівае мову з суседскай, забі- 
вае яе асобны характар, а таму трэба, аса- 
бліва пішучы, высьцярагацца ўжываць 
сходныя з суседскімі словамі, хоць-бы 
яны і былі ў мове, а браць такія, якіх ня- 
ма ў чужынцаў, але істнуюць у здаровай 
нашай народнай стыхіі... Народ наш заха- 
ваў яшчэ такое вялікае багацьце слоў, зва- 
ротаў і выславаў, цалком арыгінальных 
і ў дадатку нікім дагэтуль не заграбленых, 
што без вялікіх трудоў можна яшчэ мову 
нашу збагаціць тысячамі слоў, цалком са- 
маістых, якія могуць лёгка заступіць накі- 
нутыя нам чужыя словы...» 

У 20-я гады далей развівалася мова- 
ўпарадкаванне ў абедзвюх частках падзе- 
ленае Беларусі. У Заходняй Беларусі 
стрыжнем нормы была граматыка Тараш- 
кевіча, а ў БССР мову вучылі па падручні- 
ках Язэпа Лёсіка. Наладзілася выданне 
слоўнікаў, сярод якіх варта адзначыць «Ра- 
сійска-беларускі слоўнік» С. Некрашэвіча 
і М. Байкова (Менск, 1928). Гэты слоўнік 
падсумаваў моўныя пошукі 20-х гадоў, за- 
фіксаваўшы найбольш вартыя і жыцця- 


здольныя моваабнаўленчыя знаходкі (на- 
прыклад, матэрыял зборнікаў «Беларускае 
навуковае тэрміналогіі», выдаваных Ін- 
белкультам). Важнаю вехай у развіцці 
беларускае літаратурнае мовы сталася 
Акадэмічная канферэнцыя па рэформе бе- 
ларускага правапісу (1926), якая, аднак, не 
здолела вырашыць усіх праблем, што ста- 
ялі перад нашым мовазнаўствам. Спра- 
ва канчатковага ўнармавання мовы ад- 
кладалася на няпэўны тэрмін. 

Якраз гэтым часам у беларускім мова- 
знаўстве з'яўляецца яшчэ адна цікавая і 
неардынарная постаць -- Янка Станкевіч. 
Сваю дзейнасць на гэтай ніве ён пачаў 
яшчэ ў 1918 годзе, выдаўшы ў Вільні «Но- 
вы лемантар для беларускіх дзетак», 
«Беларускі правапіс» (разам з А. Луцке- 
вічам) і ў Брэславе -- «Просты спосаб 
стацца ў кароткім часе граматным» (з 
Р. Абіхтам). У 1926 годзе ён вяртаецца ў 
Вільню з Прагі, дзе атрымаў на Карлавым 
універсітэце доктарскую ступень. Захоп- 
лены старабеларускім пісьменствам і 
кітабамі, цікаўны да жывога народнага сле- 
ва і ахвочы да смелых моватворчых пошу- 
каў, ён стае ў апазіцыю да ўсіх дзейных 
на той час граматык і правапісаў і стварае 
сваю арыгінальную моўна-гістарычную тэ- 
орыю дый нават «сваю» мову. Пачынаючы 
ад 20-х гадоў і да канца жыцця моўныя 
«дзівосы» Я. Станкевіча, у якіх ён часам пе- 
раступаў меру, выклікалі ў беларускім 
асяроддзі насмешкі, кпіны, пародыі і кары- 
катуры. Аднак ён не думаў адступаць ад 
сваіх пазіцый, а пушчаныя ім у свет словы 
памалу прыжываліся, як тое слыннае 
«спадар». Янка Станкевіч практычна стаў- 
ся прадаўжальнікам справы Вацлава Лас- 
тоўскага, дбаючы пра гістарычнае багац- 
це і «апрычонасць» (самабытнасць) бела- 
рускае мовы. (Памёр Я. Станкевіч у 1976 
годзе ў ЗША, пакінуўшы па сабе, сярод 
іншага, дзве вялікія працы, якім аддаў 
значную частку свайго жыцця: адзіны 
дагэтуль поўны пераклад Бібліі на бела- 
рускую мову (1973) і вялікі «Беларуска- 
расійскі слоўнік» (выдадзены пасля смерці 
аўтара ў 1990 годзе)). 

У канцы 20-х гадоў над Беларуссю, да- 
кладней -- над усходняю яе часткай, на- 
віслі чорныя хмары. У 1929-1930 гадах 
быў фактычна растаптаны суверэнітэт да- 
гэтуль нібыта «незалежнай» савецкай рэс- 
публікі, пракацілася хваля рэпрэсій, скіра- 
ваных супраць нацыянальна-культурных 
кадраў, у выніку чаго амаль усе беларус- 
кія мовазнаўцы і вялікая колькасць настаў- 
нікаў беларускае мовы апынуліся за кра- 
тамі або за межамі Беларусі. Былі спыне- 
ны ўсе мовазнаўчыя даследаванні, у тым 
ліку праца над слоўнікамі. Дарабіла спра- 
ву рэформа правапісу 1933 года. Цяжкія 
наступствы гэтае нацыянальна-культурнае 
катастрофы мы перажываем яшчэ і сёння, 
бо менавіта тады згары быў навязаны па- 
літычны курс на барацьбу з беларускім 
нацыянал-дэмакратызмам (у пазнейшай 


сан: занні ананас алася этна 

тэрміналогіі -- буржуазным нацыяналіз- 
мам), якраз тады пачало практычна ажыц- 
цяўляцца «зліццё» народаў СССР і «зблі- 
жэнне» беларускае мовы з рускай, што 
праз некалькі дзесяцігоддзяў паставіла 
наш народ перад небяспекаю этнічнае 
смерці. 

Такім чынам, на доўгія гады (ад 1933 і 
да сярэдзіны 50-х гадоў) натуральнае раз- 
віццё нашае мовы было гвалтоўна спы- 
ненае. «Моваабнаўленне» і «моваўпарад- 
каванне» ў гэты час былі, насуперак усяля- 
кай легіцы і дыялектыцы, скіраваныя ў 
адзін бок -- да выцяснення з граматыкі, ле- 
ксікі, сінтаксісу, а ўрэшце нават і з фанеты- 
кі беларускае мовы спецыфічна беларус- 
кіх асаблівасцяў і да замены іх рускімі ад- 
паведнікамі. Так склалася тое афіцыйнае 
беларускае «новамоўе», якім пісаліся і пі- 
шуцца газеты, якім гаварылі і гавораць 
радыё і тэлевізія. Так выгадавалася нашае 
акадэмічнае мовазнаўства, яксе, як гэта ні 
абсурдна, за гэтыя гады ператварылася ў 
найстрашнейшую разбуральную сілу, скі- 
раваную супраць беларускае мовы. Так, 
нарэшце, навучыліся пісаць на «трасянцы» 
беларускія пісьменнікі. 


Аднак дух нашае мовы, глыбока схава- 
ны на дне душы беларусаў, не памёр да- 
рэшты і пры лепшых умовах пачаў аджы- 
ваць. А ўмовы гэтыя прыйшлі разам з чар- 
говымі палітычнымі паваротамі ў савец- 
кай гісторыі ў 50-х гадах. Пэўныя зрухі 
адбыліся ў гэтым часе ў афіцыйным мова- 
знаўстве. Калі ў «Руска-беларускім слоў- 
ніку» пад рэдакцыяй А. Александровіча 
(1937) беларускія словы былі адно транс- 
крыпцыяй адпаведных рускіх слоў, дык у 
«Руска-беларускім слоўніку» 1953 года, вы- 
дадзеным пад рэдакцыяй Я. Коласа, 
К. Крапівы і П. Глебкі, зазначылася ўжо 
паступовае вяртанне да народнае лексікі, 
аб'ектыўна і непазбежна выкліканае хоць 
бы ўжо вышэйшым навуковым узроўнем 
гэтае працы ў параўнанні з папярэднімі. 
50-я гады адзначыліся ажыўленнем літа- 
ратуры, з'яўленнем новых імёнаў, прыхо- 
дам у яе моладзі, не атручанае таталітар- 
ным чадам. З гэтага часу роля літаратуры 
ў развіцці беларускае мовы непамерна 
ўзрастае, бо літаратура да самых нядаўных 
часоў заставалася блізу што адзінаю сфе- 
рай жыцця, дзе нашая мова жыла і разві- 
валася натуральным парадкам. Рэч у тым, 
што на Беларусі безумоўна прагрэсіўныя 
працэсы барацьбы з культам асобы, сацы- 
яльнага і культурнага будаўніцтва ў святле 
планаў «пабудовы камунізму да 1981 го- 
да» звязваліся з непазбежным адміран- 
нем беларускае мовы. Наша краіна была 
практычна пазбаўлена нацыянальнае шко- 
лы -- найважнейшага фактару нацыя- 
нальна-культурнага выхавання. Беларуская 
мова была выгнаная адусюль, адкуль толь- 
кі можна было яе выгнаць, і гэта цяжка 
параніла і здэфармавала нацыянальную 
сведамасць беларусаў. Так, у ё0--80-я 
гады нашае грамадства ўсё болей запаў- 
няў безнацыянальны вакуум. Адзіным 
прыстанкам нацыянальнага жыцця, хоць 
і знявечанага савецкай ідэалогіяй, заста- 
валася, як ужо было сказана, літаратура. 
Вось жа адметнаю рысай развіцця 
нашае мовы ў гэтым часе стаецца супраць- 
стаянне дзвюх сіп -- «моваўпарадкаван- 
ня», прадстаўленага акадэмічным мова- 
знаўствам, якое фактычна ажыццяўляла 
працэс мірнага перарастання беларускае 
мовы ў рускую і разам з тым даследа- 
вала гэты працэс, і «моваабнаўлення», а 
на самай справе -- барацьбы за выжы- 
ванне мовы, якую вялі пісьменнікі і не- 


шматлікія прадстаўнікі іншых культурных 
колаў, супраціўляючыся таму «перарастан- 
ню». Замест цеснага супрацоўніцтва на 
глебе развіцця мовы паміж мовазнаўца- 
мі і пісьменнікамі ўзмацнялася канфран- 
тацыя, якая прывяла да таго, што мова- 
знаўцы пачалі абурацца на пісьменнікаў, 
што яны «засмечваюць» мову дыялектыз- 
мамі (як І. Пташнікаў або В. Адамчык) або 
архаізмамі і «рамантызмамі» (як У. Карат- 
кевіч) ды ўвогуле не ведаюць літаратурнае 
мовы так, як яна выкладзена ў граматыках 
і слоўніках. З другога боку, акадэмічныя 
слоўнікі абсалютна непрыдатныя для чы- 
тання сучаснае беларускае літаратуры -- 
бо туды ўключаны толькі тыя беларускія 
словы, якія не замінаюць хутчэйшаму 
«зліццю» з рускай мовай. 

У 80-я гады сітуацыя ўскладнілася яшчэ 
болей. Вырасла новае пакаленне, зболь- 
шага -- «дзеці асфальту» (доля гарадско- 
га насельніцтва ўсцяж расла ўсе гэтыя 
гады), выгадаваныя ў тым безнацыяналь- 
ным вакууме. Імкненне запоўніць гэты 
вакуум прывяло да звароту часткі моладзі 
да беларушчыны. Нацыянальна-культурны 
рух моладзі, запачаткаваны ў 1980 годзе 
«Беларускаю Майстроўняй», з кожным го- 
дам шырыўся і мацнеў; аж нарэшце пры 
ўздзеянні новых грамадска-палітычных 
працэсаў, калі актывізаваліся і папярэднія 
пакаленні, прывёў да ўтварэння на Белару- 
сі новых палітычных структур -- БНФ 
і іншых грамадска-палітычных аб'яднанняў 
і суполак. Характэрнаю азнакаю гэтых 
структур сталася ўжыванне ў іх асяроддзі 
беларускае мовы. Калі яшчэ нядаўна, па- 
чуўшы чыстую беларускую мову ў горадзе, 
звычайны «нармальны» гараджанін казаў 
сабе, што гэта, пэўна, пісьменнік, дык ця- 
пер ён дадасць: «...або нефармал». Такім 
чынам, у нашыя дні назіраецца істотная 
змена статусу беларускае мовы, прааналі- 
заваць і даследаваць якую цяпер пакуль 
што не здаецца магчымым. 


Мёртвая мова афіцыйнага друку, ра- 
дыё і тэлевізіі была непрыдатная для 
жывых зносін, мова вёскі не магла поўна- 
сцю задаволіць гарадскія патрэбы, і таму 
новыя адраджэнцы ад самага пачатку 
шукалі сваю мову, абапіраючыся найбольш 
на народныя традыцыі, на лепшыя творы 
мастацкае літаратуры (Гарэцкі, Купала, 
Мележ, Брыль, Караткевіч) і на моўны 
досвед 20-х гадоў, а апошнім часам і на 
мову эміграцыі, якая шмат у чым здолела 
захаваць тое, што з гадамі было страчана 
на Бацькаўшчыне. Цытаваныя вышэй сло- 
вы Ластоўскага зноў загучалі вельмі акту- 
альна і абудзілі актыўныя моўныя пошукі. 
Лексіка штодзённых зносінаў адраджэнцаў 
усё больш аддаляецца ад запрапанаваных 
слоўнікам «кофе», «карандашоў» і «стул- 
ляў». Дарэформенны правапіс, ужываны 
адраджэнцамі як нешта само сабой зразу- 
мелае, пачаў прабівацца цяпер і на старон- 
кі афіцыйных выданняў. Расхістванне 
штучнай, ідэалагічна абумоўленай моў- 
най нормы, распачатае яшчэ ў 60-я гады, 
дасягнула сёння крытычнае мяжы, што ста- 
віць на парадак дня грунтоўную моў- 
ную реформу. І гэтае новае моваўпарад- 
каванне павінна стацца не тормазам, а 
заканамерным і арганічным вынікам рэва- 
люцыйнага моваабнаўлення апошніх га- 
доў. Беларуская мова, якая ўчера была 
моваю вёскі і купкі пісьменнікаў, сёння -- 
мова непадцэнзурнага слова і шматтысяч- 
ных мітынгаў, а заўтра мусіць стацца дзяр- 
жаўнаю мовай незалежнае Беларусі. 


Сяргей ШУПА. 


ЧЭРБЕНЬ 


На пясчаных узлесках, папарах, суха- 
долах, уздоўж дарог расце невысокая 
шызаватая раслінка з вузкімі шылападоб- 
нымі лісцікамі. Яе зеленаватыя без пя- 
лёсткаў кветкі не кідаюцца ў вочы. Ця- 
пер яна ўжо, мабыць, адцвіла і відаць 
толькі плодзікі-каробачкі. Гэта галадок 
шматгадовы. Іншыя яго назвы -- сівец ба- 
равы (на Міншчыне), грыместнік (на Гро- 
дзеншчыне), дзівана, мурышка, пархун 
(на Віленшчыне). 

На карэньчыках галадка жывуць лічын- 
кі чарвяца (лацінская назва гэтага нася- 
комага -- парфірафора палоніка), з якіх 
калісьці выраблялі чырвоную фарбу. Вя- 
дома, назбіраць чарвяца трэба было мно- 
га, а таму галадок спецыяльна разводзі- 
лі на вялікіх палетках. А да таго ж ён 
добра рос на пяску. Перад Купаллем гра- 
мадою ішлі капаць ці рваць галадок, ат- 
расалі з яго карэння ў мяхі Ччырванава- 
тых лічынак. Пасля іх аблівалі варам, су- 
шылі на сонцы ці ў печы, церлі або ма- 
лолі, парашок жа размешвалі з аржаным 
квасам і ў ім кіпяцілі пражу ці тканіну. 
Такім быў адвечны славянскі спосаб фар- 
бавання ў чырвоны колер. Дарэчы, у ХУ ст. 
чарвец быў адзінай сыравінай для атры- 
мання чырвонай фарбы, якую мяхамі і 
фаскамі вывозілі з Вялікага княства Лі- 
тоўскага ў Заходнюю Еўропу і ў Турцыю. 
Пасля гэты гандаль стаў занепадаць, а ў 
ХУНІ ст., каплі з'явілася фарба з амеры- 
канскай кашанілі, адны толькі палескія 
жанчыны фарбавалі даўнейшым спосгбам. 

Чаму менавіта чырвоную фарбу ўпа- 
дабалі нашы продкі? 

Вядома, што праславяне мелі бога -- 
Сонца. За знак-сымбаль Сонца яны аб- 
ралі касы крыж, які крэслілі ці выразалі 
на рэчах, аздаблялі яго выявай вопратку, 
лічачы, што такім чынам аддаюць чала- 
века, што носіць яе, пад апеку Сонца- 
бога. Старадаўні ўзор, што яшчэ і цяпер 
вышываюць на белым палатне ці паркалі 
беларускія жанчыны, паходзіць з сівой 
даўніны. Яго прынеслі з сабой нашы прод- 
кі, калі перабраліся жыць на зямлю, з 
якой збіраюць даніну Прыпяць і Нёман. 
Яны захавалі самыя архаічныя формы 
ўзору, што сведчыць і пра ранняе вылу- 
чэнне нашых продкаў з агульнай інда- 
еўрапейскай сям'і. 

Якога колеру мог быць такі ўзор? Ім 
мог стаць колер Сонца, колер Агню -- 
яго сына. Акрамя ўпадаблення колеру Бо- 
га, чырвоны колер арнаменту адлюст- 
роўваў (праз эстэтыку спалучэння белага 
і чырвонага) псіхалогію і культуру нось- 
бітаў гэтых узераў. Ён увасабляў высокі 
маральны (белы -- колер чысціні) і жыц- 
цятворны (чырвоны -- колер крыві, без 
якой не магчыма жыццё, колер моцы, 
энергіі) стан народу, што стварыў і за- 
хоўвае гэты ўзор. У гэтым можна пера- 
канацца, калі гцаніць культуру і дзяржаў- 
ны стан Беларусі ў ХІЎ--ХУ стагоддзях. 
Тады беларусы не пусцілі на свае землі 
мангольскай навалы і прагналі крыжакоў, 
аб'яднаўшыся пад сцягамі з белым і чыр- 
воным колерамі. 

Белы колер нашы продкі ўзялі ад пяс- 
чанай (белай)зямлі на выспах сярод ба- 
лотаў. А месяц, калі збірапі чарвяца, наз- 
валі чэрвенем. 


Здзіслаў СІЦЬКО. 

Але прыйдзе іх дзень 
І тутэйшаю мовай 
Зноў загаворыць род глухіх і 
нямых... 
(з рэпертуару рок-гурта «Бонда»). 


І то добра, што мы, беларусы, пачалі 
ўсведамляць трагічны стан асіміляванага 
насельніцтва, які быў наканаваны нам ста- 
лінска-брэжнеўскай «нацыянальнай палі- 
тыкай». Ідэі беларусізацыі, вяртання да 
сваіх нацыянальных каранёў і мовы луна- 
юць ужо над нашым народам побач з яго 
бел-чырвона-белым сцягам. Прыходзіць 
усведамленне і тых мінімальных патра- 
баванняў, якія будуць неабходныя для 
ажыццяўлення гэтай ідзі. Такіх шмат: ад- 
раджэнне нацы янальнай годнасці і веданне 
сваёй поўнай гісторыі, адраджэнне нацы- 
янальнай школы і сістэмы адукацыі... Але 
сёння я павяду размову пра іншы аспект 
гэтай праблемы. Тут я маю на ўвазе 
магчымасць стварэння канкурэнтназдоль- 
най беларускай культурнай прадукцыі -- 
прапаганда беларускамоўных твораў тэат- 
ральнага і музычнага мастацтва, вы- 
данне папулярных кніг т цікавых пад- 
ручнікаў, выпуск кіна і мультфільмаў, 
тэле-, радыё- і відэапраграм на беларус- 
кай мове. І калі, напрыклад, у кнігарн! 
багата што можа зацікавіць нават несвядо- 
мага наведвальніка і сваёй унікальнасцю 
(Статут ВКЛ 1588), і цудоўным мастац- 
кім афармленнем (энцыклапедычны да- 
веднік «Этнаграфія Беларусі»), то вось з 
бепарускай грамафеннай крамы нават 
самы з нас загартаваны «вываліцца» У 
поўнай роспачы... 


Стапа відавочна, што сваёй бяздзей- 
насцю і бездапаможнасцю былое кіраў- 
ніцтва Міністэрства культуры БССР 
спрыяла таму, што Беларусь сёння поў- 
насцю выключана з сістэмы фанаграфічнай 
прамысловасці краіны: наша «самостоя- 
тельная ми суверенная» рэспубліка не 
мае ні студыі, дзе беларускія выканаўцы 
прафесійна запісвалі б свае шматлікія 
творы, ні завода па вытворчасці пліт ! 





Беларускі 


грамзапіс: 


касет. Прыходзіцца ехаць у Маскву, дзе, 
дарэчы, не вельмі паважаюць неахайных 
гаспадароў. Таму на адну беларуска- 
моўную пліту ў нашых крамах прыходзіц- 
ца не менш за сотню найменняў руска- 
моўнай грампрадукцыі. А цяпер асэн- 
суйце прапорцыі, калі беларускамоўных 
дыскаў (на травень) налічвалася ўсяго 
шэсць! Цікава, што нават у сталінскія ча- 
сы ў Менску існаваў прыстойны завод, які 
выпускаў пліты. Зараз гэта люстэркавая 
фабрыка, што каля гатэля «Турыст». А 
вось сёння, для таго каб выйшла беларус- 
камоўная пліта, трэба дачакацца перасоў- 
най студыі, якая наведваецца раз у год, 
хуценька (бо знаходзіцца яна на Беларусі 
толькі два-тры тыдні) запісацца, дача- 
кацца, пакуль фанаграмы пройдуць праз 


«рагаткі» некалькіх мастацкіх саветаў, 
якія зусім не зацікаўлены ў распаўсю- 
джванні «нерэнтабельнай» беларусікі. 


Прапаную асэнсаваць і вынікі такіх ад- 
носін да нацыянальнай мастацкай спад- 
чыны. У 1987 і 1988 годзе з'явіўся толь- 
кі адзін беларускі дыск. Мінулы год 
нам даў ужо цэсць, а на 1990 запла- 
наваны выпуск васьмі. пліт з беларусікай. 


Здаецца, прагрэс прыкметны! Але гэта 
застаецца кропляй у параўнанні з мільён- 
ным морам усялякіх «Кіно», «Авіа», 
«Чорнай кавы» і г. д., якімі заваленыя на- 
шыя крамы... Падчас Свята славянскага 


пісьменства і культуры на Беларусі мы 
не ўбачылі ніводнага новага беларускага 
дыска ў дадатак да тых жабрацкіх 
шасці, якіх сёння і не ва ўсіх крамах ад- 
шукаеш. Манапольная фірма «Мелодыя» 


ніяк не збіраецца адзначаць і 500-годдзе 
Францішка Скарыны. Беларускія выка- 
наўцы вымушаны ехаць запісваць свае тво- 


ры хто ў Амерыку (Барткевіч), хто ў 
Польшчу (рок-гурт «Уліс»). У адказ 
на крытыку нашыя функцыянеры ад 


культуры жаляцца на адсутнасць сту- 
дыі і іншых умоў, а кіраўнікі фір- 
мы «Мелодыя» ўсю адказнасць за мі- 


зэрную беларускую фанаграфію ўсклада- 
юць на сваіх «кампаньёнаў» з Міністэрст- 


ва культуры БССР. Так замыкаецца бюра- 
кратычнае кола. Між іншым грамзапіс -- 


05! 


не толькі сродак прапаганды дасяг- 
ненняў культуры, але і сродак перадачы 
здабыткаў нацыі нашчадкам. Мацыяналь- 
ны скарб. Напрыклад, чым бы мы сёння 
ганарыліся, калі б ва ўсім свеце не запіс- 
валіся і не выдаваліся пліты нашага спе- 
вака Міхася Забэйды-Суміцкага? Сёння мы 
нашым нашчадкам мы пакідаем "пліты 
«Верасоў», «Сузор'я» (хоць у іх і ёсць 
беларускамоўныя творы), Вайханскіх, Вуя- 
чыча і інш., з іх рафінаваным ігнара- 
ваннем роднай мовы. Нашыя нашчадкі 
не без падстаў назавуць гэта злачынствам 
супраць беларускай культуры. Яны будуць 
мець рацыю. 


У першай частцы сваіх нататкаў я толькі 
прарысаваў контуры вялікай праблемы 
нашай культуры. Яна горкая і страшэнна 


небяспечная сваімі новымі 
І калі мы сёння выбіраем 
ты адраджэння нашай культуры, на- 
шай мовы, дык праблема нацыяналь- 
нага грамзапісу павінна быць выраша- 


стратамі. 
прыярытэ- 


на менавіта прыярытэтна. Так, як гэта 
даўно зрабілі ў прыбалтыйскіх рэспублі- 
ках, дзе пабудавалі і рэканструявалі тры 


студыі і завод, і адным махам адсеклі 
адну з пяці галоў страшэннага цмока пад 
назвай «моўная асіміляцыя», што нясе 
смерць любой нацыі. Дзіўна, але гэта яшчэ 
не заўважылі многія з тых, ад каго зале- 
жыць сёння лёс беларускай мовы. Свед- 
чанне таму -- нядаўняя рэспубліканская 
канферэнцыя Таварыства беларускай мовы 
імя Францішка Скарыны і Міністэрства 
народнай адукацыі. 


Зразумелае жаданне сяброў ТБМ ства- 
рыць сеткі нацыянальных навучальных ус- 
таноў, інстытут нацыянальнай адукацыі. 
Але гэтыя імкненні ў рэальнасці могуць 
застацца на паперы, калі не будзе створана 
беларускае лінгвістычнае асяроддзе ў за- 
пісах. На плітах павінны быць беларуска- 
моўныя навучальныя, літаратурныя і дзі 
цячыя праграмы, беларускі фальклор і 
опера, папулярная і інструментальная му- 
зыка, патрэбен нават беларускі кіч, 
якія разам дапамогуць пераадолець мяжу 
моўнай адчужанасці паміж сістэмай аду- 

кацыі і рэчаіснасцю. Усё гэта пачынаецца 
са сховішча гукаў -- з грамзапісу. Між 
іншым таварыства магло б шмат зрабіць 
і тут. Напрыклад, паўплываць на Міні- 
стэрства культуры БССР, каб яно звяр- 
нула ўвагу на беларускамоўных выка- 
наўцаў і кампазітараў і павялічыла міні- 
мум удвая колькасць беларускіх пліт. Пад- 
става для гэтага нядрэнная -- Закон аб 
мовах у БССР. 

Трэба наладзіць больш канструктыўны 
дыялог з кіраўніцтвам фірмы «Мелодыя». 
Мне здаецца, што спадар Каўка і яго ма- 
скоўская сябрына ТБМ з радасцю маглі 
6 дапамагчы землякам у такой важнай 
справе. Зберажэнне нацыянальнага скар- 
бу павінна стаць клопатам дэпутатаў ад 
ТБМ у нашым парламенце разам з іншы- 
мі неадкладнымі мерамі па культурным 
будаўніцтве ў рэспубліцы. Ці будзе там 
пачуты голас беларускіх кампазітараў і вы- 
канаўцаў? Як слушна заўважыў на з'ез- 
дзе пісьменнікаў Васіль Быкаў, бюра- 
краты і функцыянеры прыходзяць і адыхо- 
дзяць, а народ, яго мастацтва застаюцца. 
Яно вечнае. Значыць, і пытанне яго заха- 
вання будзе вечнае. 

На заканчэнне прывяду вынікі аднаго 
майго невялікага сацыяльнага даследаван- 
ня. Неяк пазнаёміўся з тыповым маладым 


беларусам -- гэткім прадуктам сённяш- 
няй безнацыянальнай сістэмы адукацыі. 
Пра ўсё беларускае -- з усмешачкай, 


пра беларускі рок і слухаць не хоча: маў- 
ляў, такога ў прыродзе быць не можа. 
Але прапанаваў я яму паслухаць толькі 
адну касету з запісамі рок-гуртоў «Бонда» і 
«Уліс». І вось які вынік гэтага знаёмст- 
ва. 60-хвілінная касета з беларускамоўным 
рокам зрабіла з беларусам цуд -- хлопец 
проста і натуральна пачаў (мо ўпершыню ў 
жыцці) размаўляць па-беларуску. 


Уяўляю сабе, колькі такіх і іншых мала- 
дых дзяўчат і хлопцаў вярнуліся б да жы- 
ватворных крыніц мовы, калі б маглі на- 
быць у краме пліту унікальнага народнага 
спевака Р. Марэцкага, запісы аўтэнтыч- 
нага фальклору, запісы з «Полацкім сшыт- 
кам», беларускімі кантамі і рамансамі, 
беларускія песні і оперныя партыі Міха- 
ся Забэйды-Суміцкага, «Куранты» ў вы- 
кананні В. Скарабагатава, пліты з опера- 
мі У. Солтана «Дзікае паляванне караля 
Стаха», Дзм. Смольскага «Францыск Ска- 
рына», балетнай і электроннай музыкай 


У. Кандрусевіча, пліты з беларускімі песня- 

мі Данчыка і Барткевіча, Сокалава-Вою- 
ша, Камоцкага, Вольгі Цярэшчанкі. Новых 
прыхільнікаў у такім выпадку набылі б і 
рок-кампазіцыі «Бонды», «Мясцовага ча- 
су», «Рэя», «Грамады», «Кадэцкага корпу- 
са», «Волі», пліты з запісамі літаратур- 
най праграмы В. Ласоўскага «Дзень, калі 
ўпала страла» па творы У. Арлова, кам- 
пазіцыя «Час чумы», прысвечаная Міколу 
Гусоўскаму і Францішку Скарыну, якія 
ўзмацнілі 6 цікаўнасць моладзі да гіста- 
рычнага мінулага Бацькаўшчыны. Літара- 
турныя запісы беларускіх народных казак 
дапамаглі б авалодаць роднай мовай -- 
скарбам, які нам застаўся ў спадчыну. 
Але ўсяго гэтага сёння мы не маем. Да 
якой пары? І калі Міністэрства культуры 
БССР не звяртае ўвагі на праблемы бе- 
ларускіх слухачоў і выканаўцаў, дык да- 
вядзецца звяртацца ў Таварыства белару- 
скай мовы імя Францішка Скарыны, што 
ідзе да іх пад бел-чырвона-белым сцягам 
і пад знакам «Пагоні». 


Анатоль МЯЛЬГУЙ. 

Людміла КІСЕЛЬ 


А я жыву 
на Беларусі... 


А я жыву на Беларусі, 

Дзе пушчы, рэчкі і бары, 

Дзе раніцай гагочуць гусі, 
Дзе песні льюцца да зары. 

А я жыву на Беларусі, 

Там, дзе і ўся мая сям'я. 

Як да матулі прытулюся -- 
Цяплынь душы адчую я. 

А я жыву на Беларусі, 

Дзе васількі ў палях цвітуць. 
Я беларускаю завуся, 

І хай мяне ўсе так завуць. 

А я жыву на Беларусі, 

На мове матчынай пяю 

І ні на крок не адступлюся, 
Не здраджу слову я свайму. 
А я жыву на Беларусі, 
Дзе так прыветна звоніць гай. 
І я, паверце, ганаруся, 

Што ёсць ён -- беларускі край! 


Чэрвеньскі раён, 
в. Чарнаўцы. 


Ф 


Васіль ФІЛІСТОВІЧ 


Прызнанне 


Родная мова, ласкавая мова, 

Ты, нібы сонца, нас грэеш заўжды. 
Родная мова -- жыцця аснова -- 

Шлях свой нялёгкі прайшла праз гады. 
Багатая, шчырая, мілая мова, 

Цябе ўзгадаваў і ўзнёс мой народ. 

Усіх нас чаруе кожнае слова, 

У ім -- вышыня, ў ім -- касмічны палёт. 
Люблю гэту мову, што чую у хаце, 

Яна мне -- дыханне і сэрца біццё. 

Яна мне з калыскі, як родная маці, 

І словы, і шчасце дала на жыццё. 


Вілейскі раён, 
в. Вязынь. 


Ф 


Таццяна ДУБІНЕЦ 





Матчын дар 


Матуля падарыла мне цябе, 

Каб у жыццё прыйшла я не нямая, 
Святло жыцця данесла да людзей 

І каб шчаслівай быць магла я. 

Каб радасць зведала і боль перамагла, 
Каб не дарма на свеце пражыла. 

Хіба ж магу цябе не шанаваць, 

Не берагчы, як гонар, дар вясновы? 

Хіба ж магу я бесклапотна забываць 
Цябе, матулі і народа мова? 


г. Дзяржынск. 





Вольга НАСЕННІК 


Беларуская 


мова 


Цяпер нельга аб гэтым маўчаць, 
Закрычаць на ўвесь свет цяпер трэба: 
Нельга болей нам мову таптаць, 

Бо без мовы жыцце, як без хлеба. 
Наш народ слаўны працай сваёй - 
Хто не чуў пра здабыткі сягоння?! 
Ганарымся мы роднай зямлёй, 
Толькі мову сваю не баронім. . 
Горай-лепей -- працуем, жывём, 
Стадыёны будуем, палацы, 

Толькі песні чужыя пяём, 

Быццам здзек -- беларускія класы. 
А хіба мова горшая ў нас 

Мовы рускай ці мовы нямецкай? 
Размаўлялі ж на ёй тут здаўна 

І здавалася мова някепскай. 

А цяпер паспрабуй што сказаць 
Ты на мове сваёй беларускай -- 
Так усе на цябе паглядзяць, 

Бы гаворыш на мове французскай. 
Быццам не ў Беларусі жывём, 
Быццам тут не жылі нашы продкі... 
Парасла наша мова быллём, 

Ды струменіць, не згінула ўсё-ткі! 
Дык давайце ж мы мову вяртаць, 
Каб на гэтай зямлі нашай роднай 
Беларускія песні спяваць, 

Не згубіць, не забыць аніводнай! 


Лагойскі раён, 
в. Засоўе. 


е 
Ніна ЗАГАРЭЎСКАЯ 


Родная 


мова 


О мова родная, чаму 

Цябе так многія не любяць, 

Тваё жывое слова губяць, 

Зусім не ўдзячныя яму? 

Цябе душой любіў Купала, 

Ты грэла Коласа цяплом, 

Была для многіх ты ласкавай, 

І для мяне ты -- родны дом. 
Чаму ж, за што цябе не любяць? 
Ты льешся, быццам ручаёк. 
Навошта крыўдзяць цябе, губяць, 
Пачуўшы гоман твой здалёк? 


Стаўбцоўскі раён, 
Мікалаеўшчынская СШ. 


Вершы падрыхтаваў 
да друку 
Мікола ЧАРНЯЎСКІ. 


ГІ 


ШТО МЫ 


Працяг. Пачатак на с. 2. 


біскуп Тадэвуш Кандрусевіч у час сваіх 
арцыпастырскіх візітацый у касцёлах Бе- 
ларусі заўсёды прамаўляе да паствы на 
польскай і беларускай мовах, часам Па- 
руску і па-літоўску, у залежнасці ад тых 
мясцін, дзе ён знаходзіцца. 

У гэтым годзе мне даводзілася быць на 
аўдыенцыі ў нашага біскупа разам з чле- 
нам сойму БНФ Міхалам Фёдаравічам 
Дубянецкім. З намі біскуп таксама размаў- 
ляў па-беларуску. І станоўча ў размове 
сваёй з намі адносіўся да справы бела- 
русізацыі каталіцкай царквы ў Беларусі. 

На жаль, ёсць і адмоўныя факты. Па- 
першае, вялікі супраціў каталіцкіх свята- 
роў у справе ўводу беларускай мовы ў кас- 
цёлах. Гэта, на жаль, робяць тыя святары, 
якія нарадзіліся на Беларусі альбо на Ук- 
раіне, скончылі Рыжскую духоўную семі- 
нарыю, а цяпер зрабіліся так званымі 


шляхотнымі палякамі. І што цікава: мне 
даводзілася размаўляць з маладымі ксян- 
дзамі, якія нарадзіліся ў Польшчы, і яны 


дзівіліся, што гэтыя ксяндзы не разумеюць 
патрэбы беларускай мовы. Яны казалі мне, 
што ў Польшчы місіянеры-ксяндзы, перш 
як ехаць працаваць на місію ў краіны Аме- 
рыкі і Азіі, павінны вывучыць і здаць эк- 
замен па мове той краіны, дзе яны бу- 
дуць працаваць. 

Апошнім часам таксама вялікі націск ро- 
біцца на вывучэнне рускай мовы ў ката- 
ліцкіх духоўных семінарыях у Польшчы. 
І таму прыязджаюць да нас ксяндзы, пра- 
цуюць на беларускіх каталіцкіх парафіях, 
праводзяць катэхізацыю дзяцей на поль- 
скай мове, але тпумачэнне сэнсу право- 
дзяць на рускай мове, а не на беларускай. 


Мне хацелася б, каб свядомыя беларус- 
кія інтэлігенты, якія тут прысутнічаюць, 
склалі зварот да Прэзідэнта М. Гарбачо- 
ва, Папы Яна Паўла 1!І, старшыні Прэзі- 
дыума ВС БССР М. Дземянцея, біскупа 
Т. Кандрусевіча, у якім узнялі б актуаль- 
ныя праблемы беларускай мовы ў храмах 
Беларусі. А іменна: паўсюдна ўвесці ка- 
рыстанне беларускай мовай ў хрысціян- 
скіх храмах, прасіць біскупа Кандрусевіча 1 
Мітрапапіта Філарэта прызначыць свята- 
роў, якія чыталі б курс лекцый па гісторыі 
царквы праваслаўнай і каталіцкай. Дазво- 


ПАКІНЕМ 


ДЗЕЦЯМ 


ліць у навучальных установах Беларусі 
трансляцыю набажэнства з праваслаўнай 
царквы і каталіцкага касцёла па тэлебачан- 
ні на святы, аднавіць рэлігійныя выданні на 
беларускай мове, адчыніць беларускамоў- 
ныя нядзельныя школы пры касцёлах і 
цэрквах, адчыніць у Мінску беларуска- 
моўны каталіцкі касцёл лацінскага абраду, 
выдаць творы беларускіх пісьменнікаў, 
якія былі ксяндзамі, -- Вінцука Адважна- 
га, Казіміра Сваяка, Андрэя Зязюлі, творы 
ксяндза Адама Станкевіча і іншых. 

Адам Мальдзіс, доктар філалагічных на- 
вук, сябра Рэспубліканскай Рады ТБМ: 

“Я хачу прадоўжыць тую тэму, з якой 
выступіў святар Ян Матусевіч. Сваё выступ- 
ленне я хачу прысвяціць пытанню «Мова 
і рэлігія». Гэта пытанне вельмі істотнае 
цяпер, калі мы стаім на пачатку свайго 
чарговага нацыянальнага адраджэння, ім- 
кнемся усвядоміць, хто мы і якое наша 
нацыянальнае аблічча. 

І поспех тут будзе залежаць ад таго, як 
павядзе сябе вышэйшае кіраўніцтва, якой 
будзе школа, якой будзе сям'я і якой бу- 
дзе наша царква. 

Бадай што першым зразумеў усю важ- 
насць лучнасці мовы народнай і рэлігіі 
Францішак Скарына. 

Імкнучыся даць народу слова божае на 
зразумелай народу мове, Францішак Ска- 
рына стаяў і стаіць ля вытокаў нашай на- 
цыянальнай свядомасці, даваў і дае добры 
прыклад наступным пакаленням. Гэты 
прыклад перанялі Сымон Будны, Васіль 
Цяпінскі, няхай і на хвалі Рэфармацыі. Але 
што цікава: калі ў іншых народаў на хвалі 
Рэфармацыі пачалося сапраўднае нацыя- 
нальнае адраджэнне, то ў беларусаў на 
хвалі Рэфармацыі побач з выданнямі Буд- 
нага, Цяпінскага пачалася і масавая пала- 
нізацыя найперш з сацыяльных вярхоў. 

Вядома, у нечым справу Скарыны пра- 
цягнулі уніяты. Мы сёння павінны змяніць 
свае адносіны да уніі, якія ў нас выпрацава- 
ліся ў часы «абэцэдаршчыны» і яшчэ раней, 
пры сталінскім рэжыме стаўленне да уніі 
было толькі адмоўнае, як навязанае пала- 
нізатарамі з мэтай запаланіць беларус- 
кі народ, учыніць нацыянальны і сацыяль- 
ны прымус і г. д. 

Раней унія ў нас была толькі са знакам 
«мінус». Але калі ўзяць усе факты ў сукуп- 
насці, то мы бачым, што справа значна 


складаней, што побач з яўнымі мінусамі - 
таму што ўсё-такі унія ў пэўным сэнсе была 
навязана народу -- у уніі было вельмі 
і вельмі многа плюсоў. Адзін з іх -- гэ- 
та спроба стварыць рэлігію, якая б пры- 
несла мір гэтаму народу і якая была б на 
цыянальнай рэлігіяй. 

Тады ва уніяцкай царкве шырока распаў- 
сюдзілася беларуская мова. Праваслаўе 
ў цэлым заставалася верным стараславян- 
скай мове і рэдкія выключэнні, накшталт 
Івана Насовіча, адзінага, бадай, святара ў 
ХІХ стагоддзі, які быў зацікаўлены ў раз- 
віцці беларускай мовы, толькі пацвярджа- 
юць агульныя правілы. 

Безумоўна, рабіліся спробы вярнуцца да 
беларускай мовы каталіцкай царквой у 
ХХІІ, ХХІІІ, ХІХ стагоддзях. Вельмі многа 
зрабілі каталіцкія святары на пачатку ХХ 
стагоддзя --- дастаткова прыгадаць ксяндза 
Абрамовіча, блізкага сябра Янкі Купалы, 
Казіміра Сваяка, Андрэя Зязюлі, Язэпа 
Германовіча (пісаў пад псеўданімам Він- 
цук Адважны), Адама Станкевіча і многіх 
іншых. 

Сёння гэтыя традыцыі развіваюцца 
дрэнна. Калі з боку праваслаўнай царквы 
мы бачым спробы, няхай першыя, павяр- 
нуцца да беларускай мовы -- пра гэта 
сведчыць і той новы пераклад Свяшчэн- 
нага Пісання, які робіцца камісіямі пры 
Мітрапаліце, і тое, што ў Жыровіцкай 
семінарыі ёсць беларускі клас, і тое, што 
многія святары, асабліва маладзейшага па- 
калення, шырока ўжываюць беларускую 
мову ў выступленнях -- то з каталіцкага 
боку, я сказаў бы, такога разумення вель- 
мі і вельмі мала. 

Склалася парадаксальная сітуацыя. Па- 


водле перапісу насельніцтва, у Беларусі 
пражывае каля 500 тысяч палякаў, а што 
датычыцца католікаў, то, па асцярожных 
падліках заходніх спецыялістаў і па падлі- 
ках таго ж Ватыкана, сцвярджаецца, што 
католікаў на тэрыторыі Беларусі 2,5 мільё- 
на. Узнікае заканамернае пытанне: хто ж 
гэтыя 2,5 мільёна? Таксама палякі? У поль- 
скіх крыніцах сцвярджаецца: так -- кожны 
католік на тэрыторыі Беларусі -- паляк. 

Яўген Лецка, кандыдат філалагічных 
навук: 

-. Некалькі слоў пра рэальных і ўяўных 
палякаў на Беларусі. Што датычыць пер- 
шых, то ім трэба стварыць спрыяльныя для 

нацыянальнага самасцвярдэння ўмовы. Не 
такія, вядома, якія існавалі і існуюць для 
беларусаў на Беласточчыне, дзе іх пра- 
жывае каля паўмільёна, а іхнія продкі жылі 
там спрадвеку. 

Продкі ж нашых так званых палякаў, 
нягледзячы на прымусовую паланізацыю 
ў мінулым, захавалі мову і ўсе прыкметы, 
уласцівыя беларусам. Дый палякамі гэтыя 
«палякі» называюць сябе з усмешкай, ра- 
зумеючы ўмоўнасць гэтай назвы. Католікі 
называлі сябе палякамі, праваслаўныя рус- 
кімі, а працэс русіфікацыі ў аднолькавай 
меры датычыў як тых, так і другіх. Але 
цяпер становішча істотна памяйялася. Уз- 
нікла таварыства польскай культуры ў 
Беларусі, на чале якого стаяць людзі, якія 
сваю дзейнасць вядуць куды беЙЛьш актыў- 
на, мэтаімкнённа і настойліва, чым мы, сяб- 
ры ТБМ. І да палякаў яны залічваюць 
усіх каталікоў-беларусаў. 


Цяпер пры касцёлах паўсюль адчынаюц- 
ца каталіцкія нядзельныя школы, і там ву- 
чаць не толькі казаць «Дзень добры», 
«Дзенькуе» і «До відзэння», але і польска- 
му нацыянальнаму духу, польскаму патры- 
ятызму. Пры такім стаўленні мы праз пару 
год можам мець на Гродзеншчыне свой 
Нагорны Карабах. 

Уладзімір Шчасны, памочнік міністра 
замежных спраў БССР: 

У нас унікальныя ў свеце адносіны да бе- 
ларускамоўных выданняў. Калі кніга не 
прадаецца праз месяц ці два -- гэта ўжо 
паніка, гэта ўжо гвалт. Ва ўсім цывіліза- 
ваным свеце робіцца так: калі кніга не 
разыходзіцца, яна адвозіцца ў нейкі цэнт- 
ральны склад і ляжыць там. А ў кнігарнях 
заводзяцца спецыяльныя кнігі запісаў усіх 
выданняў за апошнія дзесяць гадоў. ! калі 
чалавеку патрэбна тая ці іншая кніга, ён 
заказвае як па гэтым даведніку. А то аб- 
сурд атрымліваецца -- крычалі, што многа 
выпусцілі кніжак Якуба Коласа, а праз ней- 
кія два гады гэту кніжку нельга знайсці. 

Трэба, лічу, выдаць нам больш практыч- 
ных падручнікаў для ўсіх узростаў, па ўсіх 
спецыяльнасцях. Для гэтага неабходна 
стварыць тэрміналагічную камісію, якая іс- 
навала ў 20-30 гады. Гэта камісія павінна 
займацца не толькі фундаментальнымі 
даследаваннямі, але і быць інфармацый- 
ным цэнтрам. Калі каму трэба даведацца, 
як той ці іншы тэрмін будзе гучаць па- 
беларуску, ён павінен пазваніць па тэлефо- 
не і атрымаць адказ. 

Віктар Вабішчэвіч, старшыня Столінскай 
раённай рады ТБМ: 

г. Чаму мы па-ранейшаму працягваем 
ганебнае выхаванне на дзвюх літаратурах! 
Мы павінны весці выхаванне на усіх літа- 
ратурах, але ў аснове павінна быць адна 
З. наша літаратура. Згодзен, нам трэба ве- 
даць і рускую літаратуру, але магчыма 
дзве гадзіны ў тыдзень на яе хапіла 6. 

Лічу зноў жа неапраўданымі тыя наву- 
чальныя планы, якія прапануюцца для 
літоўцаў і палякаў. Трэба ўлічваць усё ж, 
што яны жывуць, як запісана ў Канстыту- 
цыі, у суверэннай беларускай дзяржаве. 
І калі беларускую мову ім трэба ведаць, 
так як і ў беларускай школе, то гадзін ру- 
скай мовы зашмат. 

Валянціна Раманцэвіч, загадчык кабі- 
нета беларускай мовы і літаратуры Мін- 
скага гарадскога інстытута ўдасканалення 
настаўнікаў: 

Ніяк мы не можам угаварыць школу 
Ме 19 імя Янкі Купалы, каб яны адкрылі 
хоць бы беларускія класы. Калі сталічным 
школам імя Янкі Купалы, імя Якуба Коласа 
не быць беларускімі, дык як тады мы мо- 
жам вырашаць іншыя праблемы. 


Будуюцца новыя школы, і не зразу- 
мела, чаму яны не становяцца школамі З 
беларускай мовай навучання. Лічу, што 
пры назначэнні кіраўнікоў школ трэба ўліч- 
ваць, ці ведаюць яны беларускую мову, ці 
змогуць пераканаць бацькоў, каб тыя адда- 
валі сваіх дзяцей у беларускамоўныя кла- 
сы. 


Віктар Сіўчык, кандыдат фізіка-матэма- 
тычных навук: 

--. Палітыка ігнаравання інтарэсаў бела- 
рускага народа мае даўнія традыцыі і вы- 
значаецца шматгадовым імкненнем Поль- 
шчы павялічыць свае тэрыторыі за кошт 
усходніх, а Расіі за кошт заходніх бела- 
рускіх земляў. Вызначальны фактар кала- 
ніяльнай палітыкі Польшчы і Расіі ў адно- 
сінах да Беларусі -- змяніць этнічную 
арыентацыю народа (апалячыць ці русі- 
фікаваць), каб зацвердзіцца тут на стагод- 
дзі. Метад этнічнай пераплаўкі беларусаў 
у палякаў і рускіх адзін і той жа -- спа- 
чатку адмена беларускай мовы на дзяр- 
жаўным узноўні, а затым перавод школ, 
цэркваў і касцёлаў адпаведна на польскую 
ці рускую мовы. 

Гэтым спосабам на працягу больш як 
400 гадоў з беларусаў на беларускіх зем- 
лях фарміраваліся спачатку палякі, затым 
рускія. Дастаткова ўспомніць славутых па- 
лякаў беларускага паходжання: Касцюшку, 
Міцкевіча, Манюшку, Агінскага і інш., 
каб зразумець, якія вялікія сілы аддаў бе- 
ларускі народ на службу польскай ідэі. 

На нашых вачах намаганнямі каталіцкай 
царквы : Літоўскай рэспублікі ўзнік ужо ў 
ХХ стагоддзі новы «польскі» этнас у Літ- 
ве. Поўнае разбурэнне беларускага этнаса 
на Віленшчыне супадае па часе з 1009 
русіфікацыяй Мінска і іншых гарадоў Бе- 
ларусі. 

Сяргей Запрудскі, кандыдат Ффілалагіч- 
ных навук: 

-- Ці была рэформа правапісу 1933 го- 
да лагічным працягам папярэдніх навуко- 
вых дыскусій пра беларускі правапіс -- 
канферэнцыі 1926 года, праекта белару- 
скага правапісу 1933 года, -- або ўсё 
ж такі адлюстравала грубае ўмяшан- 
не ў рашэнне складаных навуковых 
задач з боку сіл, далёкіх ад навукі. Вось, 
відаць, асноўнае пытанне, вакол якога сён- 
ня вядзецца дыскусія, калі гаворка ідзе пра 
рэформу 1933 года. 

За гэты час было дастаткова публікацый 
у друку. Цытую з артыкула Л. М. Шаку- 
на, які быў змешчаны ў «Вестнику БГУ» 
1988 года: «Круты паварот пачынаецца з 
пастановы 1933 года. Пастанова намеціла 
той галоўны напрамак, па якім павінна раз- 
вівацца ў далейшым беларуская літаратур- 
ная мова, удасканальвацца яе сродкамі. 
Яе развіццё накіроўвалася на збліжэнне з 
рускай мовай... » 

Цытата з прэамбулы да пастановы 1933 
года: «...Уносіць поўнае падпарадкаванне 
беларускага правапісу задачам выхавання 
працоўных мас у духу пралетарскага ін- 
тэрнацыяналізму». Натуральна, што такія 
задачы не маглі ставіцца навукоўцамі, 
таму што ніводзін сур'ёзны мовазнаўца 
пры рэформе правапісу не будзе перш за 
ўсё дбаць пра тое, каб як мага зблізіць 
свой правапіс з правапісам іншай мовы. 

Прывадныя рамяні, якія запусцілі ў ход 
рэформу 1933 года, безумоўна, іншыя. 
У 30-м годзе была арыштавана група мова- 
знаўцаў, і з папярэдняй правапіснай камі- 
сіі, якая працавала з 1926 года па 1930 год, 
засталіся толькі 2 чалавекі, а іншыя, такія, 
як Некрашэвіч, Лёсік, Ластоўскі, былі 
арыштаваны і сасланы. 

Насуперак таму, што напісана ва ўсіх 


падручніках, не было шырокага абмерка- 
вання перад рэформай непасрэдна. 

Мікола Купава, мастак: 

Па сённяшні дзень мы не з'яўляемся гас- 
падарамі свайго жыцця, сваёй зямлі. 
Тыя страты, да якіх мы прыйшлі, я звязваю 
непасрэдна з гэтым. 

Зараз час мяняецца і, бясспрэчна, зме- 
ніцца сітуацыя, у якой мы знаходзімся. 
Але толькі грамадства, толькі сам народ 
здолее сябе выратаваць ад духоўнай ка- 
тастрофы. І гэта мы павінны асэнсаваць 
як народ і заняцца справай. 

Мы з прыемнасцю канстатуем: тое, пра 
што мы з вамі гаварылі з асцярогай два- 


тры гады назад, -- напрыклад, аб дзяр- 
жаўнасці мовы -- сёння ўжо стала рэаль- 
насцю. 


Уладзімір Колас, кінарэжысёр: 

Усе мы разумеем, што вучыць дзяцей 
беларускай мове трэба пачынаць з дзіця- 
чага садка. На гэты конт у мяне ёсць прапа- 
нова. У Мінску жыве шмат бабулек, якія 
валодаюць цудоўнай беларускай мовай. 
Неабходна выдаткаваць грошы (нейкую 
стаўку) гэтым жанчынам і запрашаць іх 
у садкі. Можа, на гадзіну нейкую, каб яны 
займаліся з дзецьмі нашымі: расказвалі іла 
казкі, гулялі ў гульні, проста размаўлялі б. 
Гэта і бабулям будзе цікава, і капейку ней- 
кую атрымаюць у дадатак да сваіх пен- 
сій, і карысна дзя дзяцей. Гэта будзе 
пераемнасць пакаленняў. 

Вінцук Вячорка, выкладчык педінстыту-- 
та імя А. М. Горкага: 

Я прапанаваў бы ўключыць у пастанову 
канферэнцыі такое палажэнне. «Адзіным 
паратункам беларускага народу, яго куль- 
туры і мовы ёсць рэальны дзяржаўны су- 
верэнітэт Беларусі. Канферэнцыя заклікае 
народных дэпутатаў рэспублікі зрабіць 
усё для яго дасягнення. Вярхоўны Савет 
БССР павінен выбіраць на найвышэйшыя 
пасады толькі людзей, здольных годна ў 
дзейсна адстойваць інтарэсы беларускага 
народу і ягонай мовы, людзей, рэпута- 
цыя якіх не заплямлена нацыянальна-ні- 
гілістычнымі выказваннямі і ўчынкамі». 

Ніл Гілевіч, пісьменнік, старшыня рэс- 
публіканскай Рады ТБМ: 

Многія таварышы гаварылі аб тым, што 
зараз мы назіраем нешта накшталт но- 
вага этапу паланізацыі нашага народа. Сот- 
ні тысяч беларусаў-католікаў у нас лічаць 
сябе палякамі. Відочна, што нам неабходна 
тут павесці вялікую растлумачальную ра- 
боту, нам патрэбны тысячы і тысячы пуб- 
лікацый на гэту тэму ў друку. Беларусы па- 
вінны быць беларусамі незалежна ад 
свайго веравызнання. 

Я падзяляю думку, што адкрываць бе- 
ларускія класы ў рускамоўных школах - 
гэта не той шлях, па якім трэба ісці. 
Трэба школы беларускія адкрываць, а не 
класы. 

Хачу выказаць сумненне наконт таго, 
што да рэформы правапісу мы зможала 
вярнуцца толькі праз тры гады. Іменна 
цяпер, калі яюдзі масава пачынаюць вы- 
вучаць беларускую мову, патрэбен і новы 
правапіс, а не цяперашні, знявечаны і 
скалечаны. Бо потым мільёны людзей вы- 
мушаны будуць зноў перавучвацца. 

У лістападзе 1988 года ў інтэрв'ю БелТА 
я выступіў супраць авантурызму ў палі- 
тыцы, супраць таго, каб у нашых бела- 
рускіх умовах дабівацца поўнай дзяржаў- 
най незалежнасці. Мы павінны дамагацца 
рэальнага суверэнітэту рэспублікі, але ў 
сям'і нашых народаў, паяднаных дзяржаў- 
ным Дагаворам. 


Справаздачу падрыхтаваў 
М. СУПРАНОВІЧ. 

ЧАС АБ'ЯДНАЦЬ 
НАМАГАННІ 


Я -- беларус, паляшук, 
хоць і пражыў у Беларусі па- 
стаянна толькі 7 гадоў. Мне 
38. З 15 гадоў я жыву ў Расіі, 
у Маскве. Усе гэтыя гады 
лёс маёй Бацькаўшчыны, Бе- 
ларусі, яе мовы і культуры 
хвалюе мяне, бо я яе сын. 
Вось чаму я і рашыў напі- 
саць Вам па-беларуску, пра- 
бачайце, калі ласка, калі я дзе 
небудзь памылюся. Пішу ў 
камандзіроўцы, бо працую 
начальнікам спецпоезда 
МПС. 

Міжнацыянальныя адносі- 
ны... Яны закранаюць кожнага 
з нас, таму што ўсе мы ці па 
нараджэнні, ці па выхаванні 
належым да якога-нубудзь 
роду-племені. А гэта і нацыя- 
нальная псіхалогія, культура, 
мова, пачуццё гісторыі. 

Цяпер многа і правільна пі- 
шацца аб чарнобыльскай тра- 
гедыі. І мая маці жыве ля гэ- 
тай зоны. Але ж не меншы ў 
мяне боль за нашу родную 
мову і культуру. Наш бела- 
рускі ўрад, партыйныя функ- 
цыянеры не вельмі клапацілі- 
ся аб мове, культуры, шко- 
ле. У нас у рэспубліцы, як 
нідзе ў Саюзе, амаль усё на 
рускай мове: дарожныя зна- 
кі, назвы магазінаў, вывескі 
і інш. Нідзе ў вясковым ці па- 
сялковым Савеце вам не да- 
дуць ніякае цыдулкі -давед- 
кі на беларускай мове. Народ 
жадае размаўляць толькі па- 
руску. Праўда, атрымліваец- 
ца не мова, а «трасянка», 
як вобразна заўважыў на пер- 
шым з'ездзе народных дэпу- 
татаў Я. Пэтэрс з Латвіі. Мно- 
гія дэлегаты і на з'ездзе, і на 
сесіі Вярхоўнага Савета СССР 
падымалі пытанне аб нацыя- 
нальных мовах, толькі не 
беларускія дэпутаты. Чаму 
так? 

А Вярхоўны Савет БССР? 

Я летам 1989 года наглядаў 
па тэлевізары пасяджэнне 
Вярхоўнага Савета БССР 
(я якраз праязджаў праз Бе- 
ларусь) і быў занадта ўсхва- 
ляваны і выбіты з «каляі» 
тым, што ўбачыў і адчуў там. 
Амаль усе дэпутаты гава- 
рылі на дрэннай «трасянцы», 
і толькі Ніл Гілевіч, Іван На- 
вуменка ды яшчэ нейкі пісь- 
меннік і ўсяго адзін дэпутат 
не пісьменнік за тры дні пра- 
цы сесіі гаварылі на роднай 
мове. Мне было сорамна і за 
сябе, і за свой народ, і за усю 
Беларусь. Хто мы! Чаму з на- 
мі здарылася такое? Дзе на- 
шы карані? Дзе наша гісторыя 
і якая янаў Чаму ў нас 

няма ні кніг, ні фільмаў, ні 
спектакляў аб гэтым? Чаму ў 
кожным беларусе сядзіць 
комплекс непаўнацэннасці? 
Чым мы горшыя за літоўцаў, з 
якімі нас звязала гісторыя, 
горш за украінцаў-братоў, 
якія змагаюцца і за нашу мо- 
ву таксама? Чым горшая наша 
мова ад другіх славянскіх 
моў? У нас жа такая цудоў- 
ная літаратура! А якая гісто- 
рыя! Чаму ж аб гэтым не ве- 
дае наш беларускі народ 
Чаму не ганарыцца сваёй гі- 
сторыяйі 

Можа, мы, беларусы, не 
стаўшы паўнапраўнай  на- 
цыяй, пачалі ўжо выраджац- 
ца? І Чарнобыль --- гэта пака- 
ранне? За нашы грахі, за тое, 
што забываем сваіх бацькоў, 
продкаў? Забылі, хто мы? Хто 
мы -- паміж дзвюх вяліз- 
ных сустветных, такіх блізка 
славянскіх культур: польскай 
і рускай? 

Чаму ў Беларусі такая ва- 
рожая кампанія супраць БНФ 
«Адраджэнне»? Якое права 
мае займаць пасаду кіраўні- 
ка Камітэта па міжнацыяналь- 
ных адносінах наш былы стар- 
шыня Вярхоўнага Савета 
БССР Таразевіч, які палец аб 
палец не ўдарыў, каб хоць 
трохі падтрымаць мову і 
культуру свайго народа? Як 
ён будзе клапаціцца аб ін- 
шых народах, калі яго не ці- 
кавіць лёс свайго? 

У мяне ёсць яшчэ два бра- 
ты. Жывуць таксама не ў Бе- 
ларусі: адзін у Маскве, дру- 
гі ў Ленінградзе. Усе мы вы- 
пісваем з Радзімы часопісы, 
газеты, чытаем беларускія 
кнігі, авось наша маці --- звы- 
чайная беларуская сялянка, 
паляшучка, не разумее гэта- 
га, абураецца на нас, не лю- 
біць сваёй мовы -- і яна не 
адна такая. Нашым родзічам, 
аднавяскоўцам, дзіва, што 
мы такія, Прыязджаюць на 
пабыўку і нашы сябры, яны 
жывуць больш у беларускіх 
гарадах, і таксама, як і мы, 
з вёскі. Дык яны стараюцца 
размаўляць толькі па-руску, 
праўда са страшэнным «тра- 
сянкаўскім» акцэнтам. А па- 
беларуску? А ні-ні, толькі па- 
гарадскому! Што ж гэта ў нас 
за культура такая. Я чытаў 
некалі ў маладосці «Лісткі ка- 
лендара» М. Танка; ён такса- 
ма задаваўся гэтым пытан- 
нем: «Чаму нас чужыя людзі 
хаяць, а мы самі сябе хва- 
лім?» А праўда: за што нас 
паважаць другім народам? 
За тое, што мы ледзь не 
палажылі на алтар перамогі 
амаль увесь народ? Каб вай- 
на здоўжылася яшчэ год-паў- 
тара, то што б засталося ад 
беларускай нацыі? Мы любім 
быць ахвярамі. Ахвярнасць -- 


наш лёс. Чаму -- так? Што 
сядзіць у нашай душы? Ча- 
му толькі ў гадзіны небяспе- 
кі, толькі ў надзвычайны мо- 
мант мы можам паказаць 
свой сапраўдны твар, сваё 
беларускае Я? Чаму ў нашага 
народа пагаворка -- «абы 
ціха было!.» -- стала на- 
зыўною? Чаму мы ўсяго ба- 
імся? Калі мы станем сва- 
боднымі? 

Нам трэба нейкае нацыя- 
нальнае адраджэнне, нейкі 
нацыянальны рух. Трэба паз- 
наць сябе людзьмі. Трэба не- 
шта рабіць. На беларускай 
інтэлігенцыі, на пісьменні- 
ках ляжыць гэтая агульная 
справа, справа аб'яднання, 
адраджэння. Працягнем руку 
і нашым братам ў Расіі, Поль- 
шчы, Прыбалтыцы, Амеры- 
цы... Чаго мы саромеемся: 
Каго мы баімся? Чаму не 
выступіць Васіль Быкаў і не 
скажа на ўвесь голас праў- 
ду на З'езде народных дэпу- 
татаў СССР? 

Але ж хопіць. Хацелася вы- 
казацца. 


Мікалай КАС'ЯНЧЫК, 
начальнік рэфрыжэратарнага 
цягніка, жыхар Масквы. 


РОДНАЯ МОВА 
Ў СВЯТЫНЯХ 


Паступова, але няўхільна 
ўзрастае і мацнее пазіцыя бе- 
ларускай мовы ў дзейнасці 
праваслаўнае царквы на 
Беласточчыне, асабліва ў 
Беластоцка-Гданьскай епар- 
хіі, якую ўзначальвае архіе- 
піскап Сава. Гэтаму, несум- 
ненна, спрыяюць тыя дэма- 
кратычныя пераўтварэнні, 
якія цяпер адбываюцца ў 
Польшчы. 

У выніку настойлівых заха- 
даў архіепіскапа Савы, свя- 
тароў і свецкіх дзеячоў у па- 
чатку кастрычніка 1980 года 
ўдалося атрымаць пяць хві- 
лін для пропаведзі на бе- 
ларускай мове ў штотыднё- 
вай беларускамоўнай пера- 
дачы Беластоцкага радыё. 
З першай пропаведдзю вы- 


ступіў архіепіскап Сава; у 


евангельскім павучэнні ён 
заклікаў шанаваць родную 
беларускую мову, сваю гі- 
сторыю і традыцыі. Цяпер 
кожнае нядзелі перад мікра- 
фонам выступаюць святары з 
розных парафій Беласточ- 
чыны. Людзі чакаюць гэтых 
пропаведзяў, як вялікага 
свята, збіраюца каля радыё- 
прыёмнікаў цэлымі сем'ямі, з 
суседзямі, завуць іх «нашым 
беларускім Божым Словам», 
запісваюць на магнітафон- 


ныя стужкі, пазычаюць адны 
адным касеты. 

Кожнае нядзелі ва ўсіх 
сямі праваслаўных цэрквах 
Беластока і ў навакольных 
святынях удзельнікі наба- 
жэнства атрымліваюць адбі- 
так беларускага перакладу 
таго фрагменту Евангелля, 
які чытаецца падчас літургіі 
на царкоўнаславянскай мове. 
Вернікі абярэжліва нясуць да- 
моў гэтыя адбіткі з апосталь- 
скімі выказваннямі, перачыт- 
ваюць іх, старанна зберага- 
юць. Архіепіскап Сава накіра- 
ваў у парафіі свае епархіі пра- 
сякнутае глыбокім патрыя- 
тычным зместам Каляднае 
пасланне на беларускай мове. 
Варта дадаць, што па прось- 
бе адной з беларуснамоўных 
рэдакцый Аўстралійскага ра- 
дыё архіепіскап Сава высту- 
піў на яе хвалі з калядным 
прывітаннем, у якім, між 
іншым, наш архіпастыр за- 
клікаў аўстралійскіх суродзі- 
чаў зберагаць родную мову, 
свае звычаі, не парываць су- 
вязяў з старой Бацькаўшчы- 
наю. Пасол польскага Сойма 
Яўген Чыквін і царкоўны ак- 
тыў робяць захады ў Беласто- 
ку і Варшаве пра дазвол на 
штотыднёвую паўгадзінную 
праваслаўную рэлігійную бе- 
ларускамоўную перадачу па 
Беластоцкім радыё і гэткую 
самую перадачу адзін раз на 
месяц па Агульнапольскім тэ- 
лебачанні. 

Пры Беластоцка-Гданьскай 
епархіі дзейнічаюць два 
брацтвы -- маладзёжнае і 
дарослых. Яны ўваскрашаюць 
і працягваюць традыцыі сла- 
вутых праваслаўных брацтваў 
ХХІ- ХХІІІ стагоддзяў, якія 
дзейнічалі на землях Вялікага 
княства Літоўскага. Мала- 
дзёжнае брацтва, адначасна з 
іншымі формамі катэхіза- 
цыйнай і культурна-асветнай 
дзейнасці, з бласлаўлення 
архіепіскапа Савы выдае на 
беларускай мове цікавы ча- 
сопіс «Фос» («Святло»). Ён 
багаты зместам і на добрым 
узроўні. Праваслаўнае 
брацтва дарослых займаецца 
ў асноўным гаспадарчаю 
дзейнасцю, але не забывае і 
пра родную мову: вядзе курс 
беларускае мовы. Яго навед- 
вае мопадзь, якая з-за роз- 
ных прычын не мела маг- 


чымасці вывучаць яе ў шко- 
ле. 

Сярод шырокага кола вер- 
нікаў і царкоўных дзеячоў, 
якія гуртуюцца пры архіе- 
піскапе Саве, распрацоў- 
ваюцца і паслядоўна ажыц- 
цяўляюцца ўсё новыя мера- 
прыемствы ў пашырэнні 
ўжывальнасці і павышэнні 
грамадскага рангу белару- 

скае мовы. Цяпер, напрык- 
лад, галоўны рэдактар поль- 
скамоўнага часопіса «Тыгод- 
нік Подляскі», прысвечанага 
праваслаўю ў Польшчы, Яўген 
Чыквін і яго супрацоўнікі 
рыхтуюцца ўвесці ў гэтае вы- 
данне старонку на белару- 
скай мове. Тут варта яшчэ 
адзначыць, што гэты часопіс 
ад пачатку свайго існавання 
(1982 г.) публікуе шмат ці- 
кавых матэрыялаў пра гісто- 
рыю, культуру і грамадскае 
жыццё Беларусі. 


Мікола ГАЙДУК. 
г. Беласток. 


ВАША МОВА -- 
ІМКНЕННЕ 
ДУШЫ 


Па нацыянальнасці я ўкраі- 
нец. Нарадзіўся ў вёсцы Лу- 
чанкі, што на поўначы Жы- 
томірскага Палесся, каля 
самай беларускай мяжы. 
Тутэйшая гаворка амаль тая 
ж, што і ў суседніх белару- 
скіх вёсках. Яшчэ ў дзяцінст- 
ве глядзеў першыя тэлепе- 
радачы з Гомеля, Мінска. І 
дагэтуль штодня з блакітных 
экранаў у дамах маіх адна- 
вяскоўцаў гучыць беларускае 
слова, такое зразумелае без 
перакладу, такое пявучае, та- 
кое блізкае. А потым на 
нашым украінскім аддзялен- 
ні ва універсітэце --- беларус- 
Кая мова як прадмет, што 
меў назву «адна са славян- 
скіх моў». Так, у Сімферопа- 
лі (не здзіўляйцеся) нас, сту- 
дэнтаў, зацікавіў ёю цудоў- 
ны чалавек, зараз дэкан фі- 
лалагічнага факультэта Яўген 
Рагушэўскі. А потым з'явіліся 
беларускія выданні «Чырво- 
ная змена», «Беларусь», «На- 
стаўніцкая газета», «Звязда». 

Вось ужо больш як 10 га- 
доў праходзяць сустрэчы на- 
шых школьнікаў з сябрамі са 
Стадолічаў, Грабянёў Лель- 
чыцкага, са Скароднага, За- 
сінцаў Ельскага раёнаў. І кож- 
ны раз побач з роднай ук- 
раінскай гучыць, наколькі 
дазваляе запас ведаў, для 
шчырых сяброў і іх родная 
мова. А сваю частку канцэрта 
ў раённым доме культуры 
аўтар гэтага пісьма правёў 
таксама па-беларуску. Такі 
мой шлях у беларускую 


мову. 
Але ж, таварышы дарагія, 
сказанае вышэй -- не дзеля 


рэкламы. Проста само жыццё 
ставіць умову, што для далей- 
шага руху патрэбна добрае 
веданне граматыкі, дастат- 
ковы лексічны запас і моўны 
навык, каб з беларусамі маг- 
чы размаўляць так свабодна, 
як размаўляю на сваёй род- 
най мове. Вось такі мой 
«практычны» водгук на папу- 
лярную цяпер фразу: «Пара 

ад прыгожых слоў аб братэр- 
стве пераходзіць да сапраўд- 
ных спраў». А яшчэ веданне 
мовы дапаможа падчас збі- 
рання палескага дыялектыч- 
нага матэрыялу, чым я зараз 
займаюся. 

Не ведаю, можа, маё пісь- 
мо выкліча ў Вас здзіўленне, 
таму што на Беларусі наконт 
адраджэння роднай мовы ра- 
боты непачаты край, але не 
забывайцеся, калі ласка, і пра 
небеларусаў па-за межамі 
БССР, якія Вам сімпатызу- 
юць і для якіх Ваша мова -- 
імкненне душы. Дапамажыце 
вывучыць Вашу цудоўную 
мову! 


Сергей КАВАЛЬЧУК, 
260014, УССР, 
Жытомірская вобласць, 
Оўруцкі раён, 
в. Лучанкі. 


ВЯРТАННЕ 
ДА ВЫТОКАЎ 


Вяртаннем да вытокаў на- 
шай духоўнасці і нацыяналь- 
най свядомасці можна на- 
зваць свята, якое адбылося 
20 мая паблізу Цнянскага ва- 
дасховішча ў Мінску, непа- 
далёку ад вуліцы Мірашнічэн- 
кі. Рада ТБМ Савецкага раё- 
на наладзіла тут святкаванне 
500-годдзя з дня нараджэння 
вялікага беларускага гумані- 
ста, асветніка і першадрука- 
ра Францыска Скарыны. 

Свята адкрыў літаратура- 
знаўца і крытык Адам Маль- 
дзіс, перад прысутнымі вы- 
ступілі народныя дэпутаты 
БССР Юрый Беленькі, Вя- 
часлаў Кузняцоў, Алег Тру- 
саў, ён жа старшыня Рады 


ТБМ Савецкага раёна. Гэта, 


якраз па ягонай ініцыятыве 
і пад ягоным кіраўніцтвам 
ладзілася свята. З чытаннем 
сваіх вершаў, прысвечаных 
Францыску Скарыну, высту- 
палі паэты Леанід Пранчак 
і Пятро Сушко, з цікавасцю 
слухалі прысутныя песні паэ- 
таў-бардаў Алеся Камоцкага 
і Сяржука Сокалава- Воюша. 

Збірапася ўсё больш і 
больш людзей, родныя сло- 
вы знаёмых, але амаль забы- 
тых песень склікалі іх у гра- 
маду. Майстэрства «Купалін- 
кі» прываблівала іх сюды. 
Ужо даўне за паўдня, а на 
падмосткі выходзяць усё но- 
выя выканаўцы: студэнты 
Мінскага педвучылішча Ме 2 
і студэнты тэхналагічнага ін- 
стытута з Балгарыі, славуты 
хор «Журавінка» пад кі- 
раўніцтвам А. Еўсюкова і дзі- 
цячы мастацкі калектыў пры 
камітэце грамадскага сама- 
кіравання Першамайскага 
раёна. Праграму ўмела вя- 
дзе дыктар Беларускага 
радыё Алесь Свістуновіч. 

У гэты святочны дзень су- 
працоўнікі газеты «Піянер 

Беларусі» Алена Масла, Але- 
на Трусава разам з рэдакта- 
рам газеты !рынай Угаль- 
нік працавалі з дзецьмі. 
Яны зрабілі юбілейныя рэк- 
ламныя раскладанкі, правялі 
конкурс сярод чытачоў, раз- 
далі прызы пераможцам. 

Экспанаваліся мастацкія 
творы Скарыніяны з калек- 
цыі Анатоля Белага. Быў на- 
ладжаны продаж беларускіх 
кніг, за лічаныя хвіліны ра- 
зыйшоўся альбом «Фран- 
цыск Скарына». 

У падрыхтоўцы і правядзен- 
ні свята актыўна ўдзельні- 
чалі сябры Рады ТБМ Савец- 
кага раёна -- выкладчык 
Белдзярэжуніверсітэта В. Ка- 
ладзінскі, настаўніца сярэд- 
няй школы 49 З4 А. Копач, за- 
гадчыца бібліятэкі імя Янкі 
Купалы А. Костылева. 

Хочацца верыць, што ў гэ- 
ты дзень у многіх прысут- 
ных на свяце развінуліся па- 
расткі «вялікае ласкі» да 
Бацькаўшчыны, пра якую гэ- 
так палымяна і з надзеяй на 
нашчадкаў пісаў Францыск 
Скарына. 


Ала КАЖЭРА, 
настаўніца СШ Л 28, 
сябра Рады ТБМ 
Савецкага раёнка 

г. Мінска 


РАЗУМЕЮ 
І ЛЮБЛЮ 


Я па нацыянальнасці ўк- 
раінка, у Беларусі ў мяне 
няма нікога з блізкіх, я там 
ніколі не была, але белару- 
скую мову разумею і люб- 





лю. Мне падабаюцца бела- 
рускія песні, я з прыемнасцю 
слухаю іх па радыё. Як 
толькі пачую беларускую 
песню, дык адразу ўключаю 
радыё на ўсю гучнасць. Люб- 
лю слухаць выступленні ан- 
самбляў «Сябры», «Песня- 
ры», «Верасы», а больш за 
ўсё мне да сэрца «Жывіца». 
Гэты ансамбль выконвае ста- 
рыя і нават амаль забытыя 
народныя песні. 

Я таксама выпісваю бела- 
рускія часопісы «Беларусь», 
«Крыніца», «Работніца і ся- 
лянка», «Вожык». Асабліва 
падабаюцца часопісы «Бе- 
ларусь» і «Крыніца», дзе з 
захапленнем чытаю публіка- 
цыі на тэмы гісторыі і рэлі- 
ги. 


Надзея КРАШЧУК, 
с. Чарнёнава 
Ульянаўскай вобласці. 


ЗАГУЧАЛА 
РОДНАЯ МОВА 


Быў сёлетні прафесійны 
Дзень энергетыка. Звычайны 
працоўны дзень. І толькі він- 
шаванні на дошках аб'яў ка- 
лектывам энергацэхаў свед- 
чылі пра іхняе прафесійнае 
свята. Але вось загучала 
заводскае радыё. Загучала 
беларускім словам. Гэта га- 


лоўны зэнергетык завода 
віншуе энергаслужбы. І ад- 
разу ўздымаецца настрой, 


цяплее ў душы. Сёння па за- 
водскаму радыё перадавалі 
ВІНША ВА ННЕ 


У. КАСЦЮК, 
Іі-ты ДПЗ, 
г. Мінск. 


МОВА НАВУКІ 


Мова навукі -- магутны 
сродак пазнання, захавання и 
перадачы інфармацыі пра 
аб'екты і з'явы навакольна- 
га свету. Цягам стагоддзяў у 
якасці яе выступала лаціна. 
Навука тады была далёкая ад 
грамадскай практыкі, нязнач- 
ны быў яе ўплыў на развіццё 
гаспадаркі, але вучоныя вель- 
мі добра разумелі адзін ад- 
наго. Даволі было вывучыць 
пацінскую мову -- і працы 
Усёй адукаванай Еўропы былі 
да іхных паслугаў. 

КА падвышэннем грамад- 

скай значнасці навукі яна ўсё 
болей урастапа ў нацыяналь- 
ную глебу. Лаціна перастала 
быць універсальнай моваю, 
але як вынік папярэдняга па- 
навання ў навуцы захавалася 
лацінская тэрміналогія. Дый 
сёння лаціна -- адна з крыні- 
цаў папаўнення тэрміналогіі. 
Навука моцная сваёй тэрмі- 
налогіяй, якая характарызуе 
узровень яе развіцця і якасна 
адрозніваецца ад звычайнае 
лексікі. 
: У развіцці тэрміналогіі 
існуюць дзве тэндэнцыі: «на- 
цыяналізацыя» і «касмапалі- 
тызацыя». Яны адлюстроў- 
ваюць пытанне, якое праз 
усю гісторыю стаіць поруч з 
навукай: каму яна павінна 
спужыць? Вузкаму колу вучо- 
ных, няхай нават усяго свету, 
цГнароду той краіны, дзе пра- 
цуе вочоны? Каб быць карыс- 
най у сваім доме, навука па- 
вінна быць зразумелая наро- 
ду. А каб развівацца, яна 
мусіць служыць сусветнай су- 
польнасці вучоных. Якое вый- 
сце з гэтай супярэчнасці? Ві- 
давочна, сталая праца з па- 
няццевым апаратам, удаклад” 
ненне яго з улікам абедзвюх 
тэндэнцый. 

У нашай рэспубліцы спра- 
ва з навуковай тэрміналогі- 
яй апынулася ў занядбаным 
стане. Доўгія гады дамінуе 
«касмапалітызацыя» ды «ру- 
сіфікацыя». А між тым, калі 
звярнуцца да гісторы! пытан- 
ня, бліскучыя вынікі па скла- 
данні беларускай тэрміна- 
логіі дала камісія Інстытута 
Беларускае Культуры, пра 
што пісала ўжо «Наша слова» 

(Ме 3, с. 8). Камісія прапана- 
вала блізка 60 тысяч навуко- 
вых тэрмінаў. У аснову іх 
леглі словы з жывой народ- 

най мовы і часткова -- рас- 

паўсюджаныя іншаземныя 


словы, вядомыя народу. У па- 
асобных выпадках дапускала- 
лася канструяванне тэрмінаў 
на аснове лексічных і слова- 
ўтваральных сродкаў роднае 
мовы. Асабліва вялікую пра- 
цу па складанні тэрміналогіі 
праводзілі Я. Лёсік, В. Ластоў- 
скі, А. Смоліч і Я. Каранеў- 
скі, якія былі навуковымі рэ- 
дактарамі шмат якіх выпу- 
скаў. 

Адным са складальнікаў 
выдадзенага ў 1923 годзе вы- 
пуску «Геаграфічныя і касма- 
графічныя тэрміны і назвы ня- 
бесных целаў» быў Мікола 
Азбукін, які адказваў за геаг- 
рафічную частку. М. Азбукін 
шырока выкарыстоўваў уну- 
траныя рэсурсы беларускае 
мовы. Шэраг прапанаваных іга 
тэрмінаў не грэх і сёння ска- 
рыстаць геаграфічнай наву- 
цы.Напрыклад,нават спецыя- 
лісты геопага-геаграфічнага 
профілю не заўсёды ўпэўне- 
на адказваюць, якія нацёчна- 
кропельныя ўтварэнні ў пячо- 
рах называюць сталактытамі, 
а якія -- стапагмітамі, што 
ўгары, а што ўнізе. М.Азбукін 
усё паставіў на свае месцы: 
сталактыт -- нацёк, сталаг- 
міт -- накопак. Легка і трыва- 
ла запамінаецца нават школь- 
ніку. Гэтакія ж удалыя і шмат 
якія іншыя прапанаваныя тэр- 
міны:тубылец (абарыген), вы- 
пятрэнне (выветрыванне), 
жвір (гравій), сухмень (засу- 
ха), зьлепняк (кангламерат), 
сьнегазвал (лавіна), рог 
(мыс), апоўзак (апоўзень), 
роўналежнік (паралель), пя- 
рэсмык (перашыек), віхра- 
слуп (смерч), мелкамор'е 
(шэльф). Як бачым, няма сум- 
НІВу, што ў слоўніку і сёння 
ёсць што пашукаць географу. 

Хваля адраджэння бела- 
рускай мовы, што ўзнялася ў 
сярэдзіне 80-х гадоў, не мо- 
жа не закрануць і навуковую 
тэрміналогію, у тым ліку і 
геаграфічную. Гэтая велізар- 
ная праца можа быць адо- 
леная толькі супольнымі на- 
маганнямі рупліўцаў на ніве 
нашае мовы, і таму вітаем 
стварэнне Тэрміналагічнай 
камісіі пры Таварыстве бела- 
рускай мовы імя Франціш- 
ка Скарыны. 


Андрэй БОЛАТАЎ, Генадзь РЫ- 
ДЗЕЎСКІ, 

правадзейныя сябры Геаграфіч- 
нага таварыства БССР 


АБВЕСТКА 


СШ Ме 93 г. Мінска аб'яўляе прыём вучняў у першыя бела- 
рускамоўныя класы з элементамі гімназіі: вывучэнне з першага 
класа англійскай мовы, логікі, этычнай граматыкі, польскай 
мовы -- з пятага класа. Залічэнне -- паводле вынікаў папя- 


рэдняй гутаркі. 


Наш адрас: 220005, г. Мінск, 
вул. Румянцава, 13. 


Даведкі па тэлефоне: 65-54-21. Наш адрас, вул. Сядых, 10. 


Бюлетэнь выходзіць 
раз на месяц. 
Выданне безганарарнае. 


Арганізацыі Таварыства беларус- 
кай мовы імя Францішка Скарыны, 
зарэгістраваныя ў Сакратарыяце 
ТБМ у перыяд паміж І красавіка 
і 1 чэрвеня г. г. 


1. Аршанская гарадская рада. 4. Столінская раённая рада. 
2. Валожынская раённая рада. 5. Хойніцкая раённая рада. 
З. Салігорская гарадская рада. 6. Стаўбцоўская раённая рада. 


ДЗЯКУ Е М! 


за ахвяраванні ў карысць ТБМ імя Францішка Скарыны: 


--- Беларускаму таварыству «Кніга» 500 руб. 
-- Выдавецтву «Мастацкая літаратура» 5000 руб. 
-- Выдавецтву «Навука і тэхніка» 500 руб. 
--. В. Чарняўскаму 20 руб. 
-- Варлену Кашкурэвічу 100 руб. 
-- Міністэрству народнай адукацыі (паўторна) 2000 руб. 
--. П. Н. Кавалёву 50 руб. 
2 Алене Санько 25 руб. 
-- Слуцкай СШ 78 6 66 руб. 
--. Мінскаму абкому прафсаюза работнікаў аграпра- 
мысловага комплексу 3000 руб. 
-- Суполцы Таварыства беларускай мовы 

ў Нью-Йорку 60 долараў 
-- Суполцы Таварыства беларускай мовы 

ў Рыме 10 долараў 


Наш рахунак -- 700510 у Беларускім рэспубліканскім Жыл- 
сацбанку. 


Паважаныя чытачы «Нашага слова»! 


Паведамляем вам, што з 1991 г. бюлетэнь Та- 
варыства беларускай мовы імя Францішка Ска- 
рыны ўключаны ў Каталог перыядычных выданняў 
СССР, індэкс 74975. Выпісаць «Наша слова» мож- 
на ў арганізацыях «Саюздруку» або ў любым 
аддзяленні сувязі СССР. Выходзіць штомесяц, 
падпісная цана на год -- 2 руб. 40 кая. 

Выпісвайце і чытайце «Наша слова»! Дасылай- 
це на адрас рэдкалегіі допісы, артыкулы і іншыя 
матэрыялы, звязаныя з адраджэннем беларускай 
мовы, нацыянальнай культуры і гістарычнай 
спадчыны. 


ДА ВЕДАМА ДЗЯРЖАЎНЫХ, 
КААПЕРАТЫЎНЫХ, А ТАКСАМА 
ЗАСНАВАНЫХ НА ІНШЫХ ФОРМАХ 
УЛАСНАСЦІ ПРАДПРЫЕМСТВАЎ, 
АБ'ЯДНАННЯЎ, АРГАНІЗАЦЫЙ. 


Таварыства беларускай мовы імя Францішка Скарыны ў асо- 
бе Рэспубліканскай Рады, а таксама яго гарадскіх і раённых 
арганізацый шукае магчымасці для наладжвання сумеснай 
гаспадарчай дзейнасці, накіраванай на вырашэнне Статутных 
задач Таварыства. Умовы сумеснай гаспадарчай дзейнасці 
абмяркоўваюцца пры заключэнні пагаднення. 









РЭДАКЦЫЙНАЯ КАЛЕГІЯ 





Рэдактар Ніл Гілевіч 

Сябры калегіі: Янка Брыль, Уладзімір Дамашэвіч, Алесь 
Камароўскі, Анатоль Клышка, Ігар Лапцёнак, Генадзь 
Мацур, Зміцер Санько, Мікола Супрановіч, Алесь Трая- 
ноўскі, Генадзь Тумаш (нам. рэдактара), Яўген Цумараў, 
Генадзь Цыхун. 














МВПА імя Якуба Коласа. 

Мінская паліграфічная фабрыка «Чырвоная 
Зорка». Я, 

Наклад 10 000. Заказ 2176. 


